

{ النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ } . الاحزاب (۴)
پر مؤمنانو نبي ﷺ د خپلو ځانونو څخه ډېر محبوب دی، او
د پیغمبر ﷺ کوروالوې د هغو (یعني مؤمنانو) میندې دي.

د نبي ﷺ د زیاتو مېرمنو

حکمتونه

لیکنه:

شکرالله (رسولي)

۱۳۹۷/۱/۱۹

Ketabton.com

د نبی صلی اللہ علیہ وسلم د زیاتو مہرمنو حکمتونه

بِسْمِ اللَّهِ الرَّحْمَنِ الرَّحِيمِ

د نبي صلی الله علیه وسلم د زیاتو مېرمنو حکمتونه

عنوان	فهرست	صفحه
مقدمه		4
لومړۍ برخه		5
مفاهیم او کلیات		5
دوهمه برخه		6
د تېرو پیغمبرانو علیهم السلام د مېرمنو شمېر		6
لومړۍ: د سیدنا ابراهیم عليه السلام درې مېرمنې لرلي		7
دوهم: د یعقوب عليه السلام مېرمنې		7
د مېرمنو زیاتوالی په یهودیت کښي		8
لومړۍ: د موسی عليه السلام د مېرمنو شمېر		8
دوهم: د داود عليه السلام د مېرمنو شمېر		8
درېم: سلیمان عليه السلام سل مېرمنې لرلي		8
په نصرانیت کښي د زیاتو مېرمنو نکاح		9
درېمه برخه		11
د نبي عليه السلام د زیاتو مېرمنو حکمتونه		11
لومړۍ حقیقت		12
د محترم دوکتور مصطفی السباعي او د یو عیسوي تر منځ مباحثه		13
دوهم حقیقت		15
لومړۍ: تعلیمي حکمت		16
د ام المؤمنین عایشې صدیقې رضی الله عنها پر علمیت د صحابه و او تابعینو ویناوې		18
دوهم: تشریعي حکمت		20
درېم: ټولنیز حکمت		21
څلرم: سیاسي حکمت		22
پنځم: انساني حکمت		23

د نبي صلی الله علیه وسلم د زیاتو مېرمنو حکمتونه

- شپږم: د اسوه یې حسني (یا بنه اقتداء) حکمت 24
- الف- د عدل ویش 24
- ب - د پیغمبر ﷺ کومک د کور په کارو کښي 25
- ج- خپلي مېرمني نه وهل 25
- د - د خپلو مېرمنو د وفات وروسته ورسره وفاء کول 25
- هـ- له خپلو مېرمنو سره ساعتیری او بازی کول 26
- اووم شخصي حکمت 27
- څلرمه برخه 29
- د رسول الله ﷺ سره د امهات المؤمنین نکاحي او تر څنګ یې مصلحتونه 29
- لمړی: ام المؤمنین خدیجه ﷺ 29
- دوهم: ام المؤمنین سوده ﷺ 30
- درېم: ام المومنین عایشه صدیقه ﷺ 31
- څلرم: ام المؤمنین حفصه بنت عمر ﷺ 33
- پنځم: ام المؤمنین زینب بنت خزيمة ﷺ 34
- شپږم: ام المؤمنین ام سلمه هند المخزومیه ﷺ 35
- اووم: ام المؤمنین زینب بنت جحش ﷺ 36
- اتم: ام المؤمنین جویریة بنت الحارث ﷺ 39
- زهم: ام المؤمنین ام حبیبه ﷺ 40
- لسم: ام المؤمنین صفیه ﷺ 41
- یولسم: ام المؤمنین میمونه ﷺ 42
- پایله 43
- مصادر 44

د نبي صلى الله عليه وسلم د زياتو مېرمنو حکمتونه

مقدمه

الحمد لله وحده والصلاة والسلام على من لا نبي بعده!

پدې کي شک نسته چي کفار په ځانگړي ډول يهود، نصارا، ملحدین او مستشرقین په هره زمانه کښي پر اهل حقو باندي مختلف تورونه لگوي، ددې لپاره چي خلگ ددي الهي مسير څخه را وگرځوي، تر ټولو لمړی ددې الهي مسير او الهي دين د پيغام رسونکو په ځانگړي ډول پر پيغمبرانو عليهم السلام باندي بي ځايه او غير منطقي تورونه لگوي، او هدف يې يوزاي او يوزاي پر الهي وحی باندي الزام لگول دي، چي پدې لړ کي د نبي ﷺ پر غوره شخصيت باندي دا تور لگوي چي ده ولي زياتي مېرمني په نکاح کړي دي؟، په داسي حال کښي چي امت ته څلور ښځي روا دي؟، او يا دا چي نعوذ بالله دی ﷺ زيات خواش خوښونکی او د نفس تابع ؤ؟؟؟ او داسي نورې د حقيقت او واقعيت څخه ليري شېبې، خو دا ددوی يو بي ځايه او غير منطقي او خطا ايستونکې شېبه ده چي نن ورځ زيات کفار او ځيني مسلمانان د دوی ددغه شېبه تر اغيز لاندي راغلي او د کم علمی او د تحقيق د نه کولو له امله په شېبه کي پراته دي، نو د يو با احساسه مسلمان په توگه مي وغوښتل چي د کفارو دغه بې بنسټه ادعا په نقلي او عقلي دلائلو جواب کړم، ځکه پر هر مسلمان دا فرض ده چي د دين په دفاع کي به د هيڅ طاقت څخه دريغ او سپما نه کوي، علمي جواب به ئې په علم ورکوي او مادي جواب به ئې بالمقابل ورکوي.

ددې لپاره چي د نوموړي موضوع حقيقت ښه روښانه سي نو نوموړی کتاب څلورو برخو ته ويشل شوی دی، لمړۍ برخه بې مفاهيم او کلیات دي، په دوهمه برخه کي د تېرو پيغمبرانو د مېرمنو و زياتوالي ته اشاره کيږي، دريمه برخه کي د محمد مصطفی ﷺ د زياتو مېرمنو حکمتونه بيانېږي او تر څنگ يې يو شمېر زياتو اړوندو مهمو مسائلو ته هم اشاره کيږي، څلورمه برخه کي د رسول الله صلى الله عليه وسلم سره د امهات المؤمنين مبارکې نکاحوي او تر څنگ ئې مصلحتونه بيان سوي دي.

نو زما حقير او کم علمه بنده دا ناچيزه ليکنه تاسو په يوه لويه ليکنه حساب کړې، او که کومه نيمگړتيا او تيروتنه شتون ولري نو هيله کوم چي يادونه ئې راته وکړئ.

لمړۍ برخه

مفاهیم او کلیات

الف: تبني

غیر نسبي زوی په زویوالي نیول، او په حقوقو کېنې د نسبي زوی او د غیر نسبي ترمنځ فرق نه کول. پخوا په عربو کېنې دا عادت ؤ چې چا ته به یې وویل چې: "ته زما زوی یې" نو په حقیقي ډول به یې زوی باله، او په ټولو احکامو کېنې به یې د نسبي زوی په سترګه ورته کتل، لکه واده، طلاق، د نکاح محرمات او مېراث....

ب: قاضي

غیر نسبي ورور په ورورولي نیول، او بیا ټول هغه حقوق چې سکه ورور ته ورکول کېږي ده ته هم ورکول. د جاهلیت په زمانه کېنې ځینو عربو به یو او بل ته ویل: "ته زما ورور یې" نو پدې خبرې سره به هغه دده حقیقي ورور وګرځېدی، او هغه څه چې نسبي ورور ته حلال وه هغه به دې غیر نسبي ورور ته هم حلال وه او هغه څه چې نسبي ورور ته حرام وه هغه به غیر نسبي ورور ته هم حرام وه.

دوهمه برخه

د تېرو پیغمبرانو علیهم السلام د مېرمنو شمېر

ددې عنوان څخه مطلب دادی چې یوازي نبي ﷺ زیاتي میرمني نه دي کړي بلکه تېرو پیغمبرانو هم زیاتي مېرمني لرلي، بل دا چې یهود او نصارا پر تېرو پیغمبرانو ایمان لري او د تېرو پیغمبرانو واقعات او کړنلاري په انجيل او تورات کښي بیان سوې دي، او دوی پر تورات او انجيل ایمان لري، نو ځکه مو اول وغوښتل چې د تېرو پیغمبرانو د مېرمنو شمېر اول ذکر کړو تر څو خبره په پوره ډول واضح سي، يعني هغه پیغمبران چې تاسو ایمان ورباندي لری هم د زیاتو مېرمنو د لرلو څخه مستثنی او مستغني نه دي، بلکه دوی هم زیاتي مېرمني لرلي چې د زیاتو حکمتونو په اساس دا یو الهي اجازه ؤ چې دوی ته ورکړل سوې وه، نو له دې امله اول پدې عنوان باندي پیل کوو.

دا چې د تورات او انجيل څخه مخکي کوم ځانگړی کتاب شتون نه درلود، بلکه ځيني صحيفې وي چې پر پیغمبرانو علیهم السلام به نازلیدلې او همدارنگه ځيني تاريخي روايات هم شتون لري، خو په دې ټولو کښي داسي کوم روايت نسته چې د زیاتو مېرمنو د کولو ممانعت او ناروا والی دې پکښي راغلي وي.

د نبي صلی الله علیه وسلم د زیاتو مېرمنو حکمتونه

لمړی: د سيدنا ابراهيم عليه السلام درې مېرمني لرلي:

الف- ابراهيم عليه السلام لمړی د بي بي ساره عليها السلام سره نکاح کړې وه، چې د ساره عليها السلام څخه اسحاق عليه السلام پيدا سو.

ب- بي بي هاجر عليها السلام، نوموړې بي بي د اسماعيل عليه السلام مور وه.

ج- بي بي قثوره، د دې شپږ زامن وه، لکه: زمران، يقان، مدان، مديان، اسباق، سنوخ.¹

دوهم: د يعقوب عليه السلام مېرمني:

يعقوب عليه السلام څلور مېرمني درلودې، چې نمونه يې په لاندې ډول دي:

الف- لياہ: دا د پنځو اولادو مور وه لکه: سمون، لاوي، يهوده، اشکار او زبون.

ب- زلفه: دې دوه زامن لرل لکه: جد او آثر.

ج- راحيل: چې لدې ميرمني څخه يې يوسف عليه السلام او بنيامين پيدا سوي وه.

د- بلهمه: دا د دان او نفتای مور وه.²

¹ تعدد زوجات الرسول صلی الله علیه وسلم، ملک غلام مرتضى، ددي کتاب په حواله کتاب الخلق (۴/۱۶) کتاب الخلق (۱۵/۱۸) کتاب الخلق (۱۰/۲۵) کتاب الخلق (۲۹-۲۳/۲۹) کتاب الخلق (۲۳/۲۹) ص- (۱۵۲)، د چاپ موافق، ناشر: مجلة الجامعة الإسلامية بالمدينة المنورة، مکتبه شامله.
² مخکنی مرجع.

د نبي صلی الله علیه وسلم د زیاتو مېرمنو حکمتونه

د مېرمنو زیاتوالی په یهودیت کښي

د ابراهیم ﷺ څخه وروسته موسیٰ ﷺ د نبي او رسول په توګه راوړلېږل سو چي د ځان سره یې تورات کتاب هم درلود، دا چي نن ورځ تورات تحریف سوی دی، او منسوخ دی او د عمل وړ نه دی، خو بیا هم ددې سره یې هغه احکام منل کيږي چي د قرآن کریم او احادیثو سره سمون خوري، او کولایسو چي د مستشرقینو لپاره یې د دلیل په توګه راوړو.

لمړی: د موسیٰ ﷺ د مېرمنو شمېر

موسیٰ ﷺ د څلورو مېرمنو سره واده کړی ؤ:

ج- بي بي سفوره: دا د جيسون او عيزر مور وه.

ب- جبشيه.

ج- د قيني لور.

د - د حباب لور.¹

دوهم: د داود ﷺ د مېرمنو شمېر

داود ﷺ د نهو بيبيانو سره واده کړی ؤ، لکه څنګه چي د صيموئيل نومي کتاب کښي راغلی دي، چي

د داود ﷺ (۹) بيبيانې لرلي، چي هلته یې نومونه او د اولادو نومونه هم راغلي دي.²

حتی دا هم ويل سوي دي چي داود ﷺ د ۹ کوروالو څخه وروسته د ۹۹ کوروالو سره نکاح کړې ده.³

درېم: سليمان ﷺ سل مېرمني لرلي

په سلاطين نومي کتاب کښي راغلي دي چي د سليمان ﷺ اوه سوه مېرمني او درې سوه یې وينځيانې لرلي.⁴

¹ تعدد زوجات الرسول الله صلى الله عليه وسلم، ص: (۴)، مکتبه شامله، نشر و نکی: مجلة الجامعة الاسلاميه بالمدينه المنوره، د چاپ موافق، په حواله: کتاب الخروج (۳۱/۲) کتاب القاضیون (۱۶/۱) کتاب القاضیون (۱۶/۴).

² تعدد زوجات الرسول صلى الله عليه وسلم، ص: (۴) په حواله: کتاب صيموئيل (۲۶/۲۳)، ناشر: مجلة الجامعة الإسلامية بالمدينة المنورة.

³ موسوعة بيان الاسلام، محمد ربيع محمد الجوهري دويم قسم، د رسولانو بيان، د نبي ﷺ د ژوند په اړه شبهات، ج (۱) ص (۷۸) في دي ايف، د همدې کتاب په حواله، (موسوعة الاسرة تحت رعاية الاسلام)، الشيخ عطيه صقر، ج (۶) ص (۴۱).

⁴ تعدد زوجات الرسول صلى الله عليه وسلم، ص: (۴)، مکتبه شامله په حواله: کتاب سلاطين (۱۱/۳).

د نبي صلی الله علیه وسلم د زیاتو مېرمنو حکمتونه

مگر په صحیح بخاري، صحیح مسلم او نورو د احادیثو په کتابونو کې د رسول الله ﷺ حدیث شریف دی چې سلیمان ﷺ سل ښځې لرلې، لکه څنګه چې ابوهریره ؓ د نبي ﷺ څخه روایت کوي چې رسول الله ﷺ وفرمایل: سلیمان ﷺ د داود ﷺ زوی وویل: چې نن شپه به زه خامخا د خپلو سلو یا نه نوې ښځو سره کوروالی کوم هره یوه به یو اولاد راوړي، او دا اولاد به د الله ﷻ په لار کې جهاد کوي، یو ملګري یې ورته وویل: ان شاء الله ووايه، نو سلیمان ﷺ ان شاء الله و نه ویل، هېره یې سول، نو ددې کوروالی څخه وروسته یوه هم حامله نه سوه بيله یوې ښځې څخه چې هغې هم نیم اولاد راوړ، نو نبي ﷺ فرمایي چې زما دې په هغه ذات قسم وي چې زما نفس د هغه په لاس کې دی، کچیري یې ان شاء الله ویلې وای نو خامخا به ټولي حاميلي سوې وای او اولادونو به یې د الله ﷻ په لار کې جهاد کولای.¹

په نصرانیت کې د زیاتو مېرمنو نکاح

انجيل هم د تېر کتاب يعني تورات مکمل کونکی ؤ، هغه څه چې تورات حرام ګرځولي وه هغه یې همداسې حرام وګرځول او هغه څه چې یې حلال ګرځولي وه هغه یې همداسې حلال پریښول.²

لډې کبله عیسیٰ ﷺ خپل قوم ته وفرمایل: تاسو دا ګمان مه کوئ چې زه هغه دین چې مخکښو انبیاء راوړی دی نیمګړی ګرم، بلکه زه د انبیاء د تېر دین مکمل کونکی یم.³

همدارنګه الله ﷻ د عیسیٰ ﷺ همدغه قول په قران کریم کې رانقل کړی دی، الله ﷻ داسې فرمایي: (وَإِذْ قَالَ عِيسَى ابْنُ مَرْيَمَ يَا بَنِي إِسْرَءِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُبِينٌ).⁴

ژباړه: او عیسیٰ ﷺ د مریم ؓ زوی ویلي وه: اې بني اسرائيلو! زه تاسو ته د الله رالیږل سوی پیغمبر یم، د هغه تورات تصدیق کونکی یم چې زما څخه مخکې راغلی ؤ، او د یو پیغمبر زېږی ورکونکی یم چې زما څخه به

¹ صحیح البخاري، محمد بن اسماعیل البخاري، کتاب الجهاد والسير، باب: من طلب الولد للجهاد، او مسلم شریف، کتاب الايمان، باب الاستثناء.

² موسوعة بيان الاسلام، محمد ربیع محمد الجوهري دویم قسم، د رسولانو بیان، د نبي ﷺ د ژوند په اړه شبهات، ج (۱) ص (۷۹) في ذي ايف.

³ موسوعة بيان الاسلام، محمد ربیع محمد الجوهري دویم قسم، د رسولانو بیان، د نبي ﷺ د ژوند په اړه شبهات، ج (۱) ص (۷۹) في ذي ايف کتاب په حواله: متی (۵: ۱۷).

⁴ سورت الصف، ۶ ایت.

د نبي صلی الله علیه وسلم د زیاتو مېرمنو حکمتونه

وروسته راسي چي نوم به یې احمد وي، "خو کله چي هغه (یعني محمد ﷺ) دوی ته له ښکاره څرگندو نښانو سره راغی، نو دوی وویل: "دا خو ښکاره جادو دی."¹

نو لدې کبله ویلایسو چي عیسیٰ ﷺ هم د تېرو انبیاء په څېر د زیاتو مېرمنو نکاح حرامه نکره، او په انجیل کي داسي کوم صریح نص نسته چي د زیاتو کورو لا څخه دې یې ممانعت کړی وي.²

نو اوس دا خبره په صراحت سره کولایسو چي رسول الله ﷺ او اسلام د زیاتو مېرمنو پر وړوا والي باندي یوزاي نه دی، بلکه تېرو ادیانو او پیغمبرانو هم داسي کړنه جایز بللي او عمل یې ورباندي کړی ؤ، خو ددې سره د بشر په لاس جوړ سوې وضعي قوانین د زیاتو مېرمنو کول ناجایز بولي چي پدې کړنې سره د عیسوي دین حکم هم حراموي.³

¹ پښتو ژباړه: تفسیر کشاف، سورت الصف ۶ ایت.
² موسوعة بیان الاسلام، محمد ربیع محمد الجوهري دویم قسم، د رسولانو بیان، د نبي ﷺ د ژوند په اړه شبهات، ج (۱) ص (۷۹)، فی ډي ایف کتاب په حواله.
³ مخکنی مرجع.

دریمه برخه

د نبي ﷺ د زیاتو مېرمنو حکمتونه

مخکې له دې چې د نبي ﷺ د زیاتو مېرمنو په حکمتونو پیل وکړو یوه خبره د یادوني وړ ده چې د مسلمانانو یقین او باور پدې دی چې د نبي ﷺ هر قول، فعل او تقریر شرعي بڼه لري او یو الهي حکم دی، نو په دې اساس موږ په دې یقین لرو چې د نبي ﷺ د زیاتو مېرمنو کول یو الهي حکم ؤ، بېله چوڼ او چرا یې منو او پدې کښي هیڅ شک او شبه نه کوو.

مگر نن ورځ یهود او مستشرقین پر اسلام باندي د سیلاب په شان را مات دي او د هرې خوا اسلام د مسلمانانو او نړیوالو په اذهانو کښي مشکوک معرفي کوي، او پر اسلام باندي مختلف بي بنسټه توروته لگوي ددې لپاره چې پخواني مسلمانان په شک کي واچوي او نوي مسلمانان و اسلام ته د راتگ څخه منع کړي، نو بېلابېل بي بنسټه توروته پر قرانکریم، رسولانو او په ځانگړي ډول ددې الهي دين پر لمړي داعي او د انسانیت پر ستر لارښود محمد مصطفی ﷺ پر مبارک شخصیت باندي لگوي، چې ددې توروته څخه یو هم د نبي ﷺ د زیاتو مېرمنو د کولو یو بی اساسه او د حسد څخه ډک تور دی، چې د مستشرقینو او یهودو په اند نعوذبا الله، نبي ﷺ زیات خواهش درلود او د خپل نفس تابع ؤ نو ځکه یې دومره زیاتي میړني کړي دي؟ سبحانک هذا بهتان عظیم! نو ددې بی بنسټه او غیر معقولي ادعا د رد لپاره موږ ځینو داسي حکمتونو ته اشاره کوو چې هم په شرعي او انساني لحاظ او هم په حقوقي لحاظ د دوی دغه د حقیقت څخه لیري ادعا بلکل ور بی بنسټه او د الهي مخکنی او وروستني دین احکامو له لحاظه مردوده او غیر معقوله معرفي کوي.

ددې هر څه سره چې کفار پر پیغمبر ﷺ باندي بی اساسه تهمتونه لگوي، ځیني هوښیار او د تعصب څخه لیري کفار د منطق او حق څخه ډکي خبري کوي، او د مطالعې څخه وروسته د رسول الله ﷺ د زیاتو مېرمنو د کولو په اړه و حق ته رسیږي او حقیقت ورته واضح کیږي.

د نبي صلی الله علیه وسلم د زیاتو مېرمنو حکمتونه

چي له دې جملې څخه یو هم (توماس کارلیل) یادولایسو چي هغه پدې اړه داسي وایي: پیغمبر ﷺ شهوت خوښونکي نه و، لکه څنگه چي ځینو خلکو ده ته د دارنگه ظلم نسبت کړی دی، او بیا وایي: موږ زیات ظلم او خطا کوو چي پیغمبر ﷺ ته د یو شهواني انسان نسبت کوو، نه هیڅکله داسي نه ده! ده او د هغه شهواني انسان تر منع زیات لیریوالي او فرق دي.¹

دلته لمړی غواړم د نبي علیه السلام د زیاتو مېرمنو د حکمتونو تر څیرلو مخکي و دوو ښکاره حقیقتونو ته اشاره وکړم تر څو لاندې حکمتونه ښه ورباندې واضح سي.

لمړی حقیقت

د زیاتو مېرمنو کول د اسلام څخه مخکي هم په عربي ټولنه کي شایع او معمول و.

الف- (عَنْ ابْنِ عُمَرَ، أَنَّ غِيلَانَ بْنَ سَلَمَةَ الثَّقَفِيَّ أَسْلَمَ وَلَهُ عَشْرُ نِسْوَةٍ فِي الْجَاهِلِيَّةِ، فَأَسْلَمَ مَعَهُ، «فَأَمَرَهُ النَّبِيُّ صَلَّى اللَّهُ عَلَيْهِ وَسَلَّمَ أَنْ يَتَخَيَّرَ أَرْبَعًا مِنْهُنَّ».)²

ژباړه: غیلان بن سلمه الثقفي په داسي حال کښي اسلام راوړ، چي لس ښځي یې لرلي، نو رسول الله ﷺ امر ورته وکړ، چي څلور ښځي ددې لسو ښځو څخه انتخاب کړي او نوري دي طلاقي کړي.

ب- (قَالَ: أَسْلَمْتُ وَعِنْدِي ثَمَانُ نِسْوَةٍ، فَذَكَرْتُ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: «اخْتَرِ مِنْهُنَّ أَرْبَعًا».)³

ژباړه: حارث بن قیس رضي الله عنه فرمایي: چي ما په داسي حال کښي اسلام قبول کړ چي اته ښځي مې په نکاح کي وې، نو دا حال مې نبي ﷺ ته بیان کړ، نو هغه ﷺ راته وویل: چي څلور ښځي ځني انتخاب کړه نوري طلاقي کړه.

¹ تعدد الزوجات في الاسلام و حکمة تعدد زوجات النبي ﷺ، استاذ عبد الله ناصح علوان، صفحہ: (۲۹) ناشر: دار السلام، في دي ايف بنه، ددې کتاب په حواله: کتاب "الابطال" صفحہ: (۸۳).

² سنن ترمذي، محمد بن عيسى الترمذي مړینه: (۲۷۹هـ)، ج: (۳)، ص: (۴۲۷)، باب: باب ماجاء في الرجل يسلم وعنده عشر نسوة، تحقيق: احمد محمود شاكر، ناشر: شركة ومكتبة ومطبعة مصطفى البابي الحلبي-بيروت، دوهمه طبعه، ۱۳۹۵هـ، د چاپ موافق.

³ سنن أبي داود، ابو داود سليمان بن الأشعث، السجستاني، مړینه: (۲۷۵هـ)، ج: (۲)، ص: (۲۷۲) حديث: (۲۲۴۱)، باب: باب في من اسلم وعنده نساء اكثر من اربع او اختان، محقق: محمد محي الدين عبد الحميد، ناشر: مكتبة العصرية، بيروت، مكتبة شاملة، د چاپ موافق.

د نبي صلی الله علیه وسلم د زیاتو مېرمنو حکمتونه

نوله دې کبله زیاتو عربانو زیاتې کوروالوې کولې او پدې اړه یې کوم باک نه کوی، او بله دا خبره هم د لمر په شان ددې دوو حدیثونو څخه ثابتېږي؛ چې د رسول الله ﷺ څخه ماسیوا بل هېڅ امتي ته نه ښایي چې د څلورو څخه زیاتې مېرمنې په یو وخت کې د ځان سره ولري ځکه پیغمبر ﷺ هغه دوو صحابو ته امر وکړ چې څلور ښځې دې د ځان سره ولري او نورې دې طلاقې کړي، نو که چیرې د رسول الله ﷺ لپاره د څلورو څخه زیاتې مېرمنې ناروا وای نو دې صحابه ؤ به ورته ویلي وای چې تاسو خپله د څلور زیاتې مېرمنې لری ولې موږ ځني منع کوئ؟ خو دا داسې پوښتنه وه چې ټولو صحابه ته واضح وه، چې دا الهي حکم دی چې رسول الله ﷺ زیاتې مېرمنې په نکاح کښي ساتلای سي.

خو پوښتنه دلته داده چې ولې د اسلام دښمنان یوازې د پیغمبر ﷺ مبارک شخصیت په نښه کړی؟، او ولې یې یوازې رسول الله ﷺ پدې اړه خاص کړی دی؟، پداسې حال کښي چې مخکنیو انبیاء ﷺ هم زیاتې مېرمنې لرلي. نو د دې پوښتنې د جواب لپاره د نامتو عالم محترم دوکتور مصطفی سباعي رحمه الله علیه او یو عیسوي تر منځ هغه مباحثه را نقلوم چې د رسول الله ﷺ په اړه یې کړې ده، تر څو د دوی پدې بې اساسه تورونو مو نور هم ښه سر خلاص سي.

د محترم دوکتور مصطفی السباعي او د یو عیسوي تر منځ مباحثه

محترم دوکتور مصطفی السباعي رحمه الله پخپل کتاب (المرأة بین الفقه والقانون) په (۹۶) صفحه کښي فرمایي: کله چې زه په ۱۹۵۶م کال د ایرلنډ په دبلن نومي ښار کې وم، نو د یو داسې معهد سره مې ملاقات وسو چې هلته د عیسویانو مشران اوسیدل، نو زما او ددې ځای د مدیر تر منځ زیات بحث وسو، ما ده ته وویل: تاسو ولې داسې بې ځایه خبرې پر اسلام او په ځانگړې ډول پر پیغمبر ﷺ باندي کوی چې هېڅ اساس او بنسټ نلري، او په خپلو درسي کتابونو کښي مو هم دارنگه خبرو ته ځای ورکړی؟
نو ده ما ته داسې ځواب راکړ: موږ د غرب اوسیدونکي یو موږ د هغه چا احترام نه کوو چې د ۹ ښځو سره یې واده کړی وي!..

ما ورته وویل: آیا تاسو د دواډ ﷺ، او د سلیمان ﷺ احترام لرئ؟

د نبي صلی الله علیه وسلم د زیاتو مېرمنو حکمتونه

ده وویل: هو ولي نه! هغه دواړه زموږ په نزد د تورات پیغمبران وه!¹

ما ورته وویل: د داود عليه السلام سل ښځې وې، او د سلیمان عليه السلام لکه څنګه چې په تورات کې راغلي دي او ه سوه یې ازادي ښځې وې او درې سوه یې وینځیاني وې، او د هغه زمانې تر ټولو ښایستی ښځې وې، نو تاسو ولي د هغه چا احترام کوی چې زر ښځې یې کړي وې او د هغه چا احترام نه کوی چې ۹ کوروالوې لري؟ د هغه چا کوروالوې چې اته یې کونډیاني وې او ځینې یې سپینسري وې، او یوازې یوه ئې ځوانه وه.

نو دی یو ګړی چپ سو او بیا یې وویل: خطا سوي، زه دا ګمان کوم چې موږ غریبان د یوې ښځې څخه ماسیو له نورو سره د واده کولو جواز نلرو، او موږ ته دا خبره سوې وه څوک چې زیات ودونه کوي هغه د پرمختګ او ترقي خلاف دی، او زیات شهوت لرونکی دی!

ما ورته وویل: نو تاسو د داود عليه السلام، سلیمان عليه السلام او د بني اسرائيلو د پیغمبرانو په هکله څه وایاست سره ددې چې د بني اسرائيلو پیغمبرانو زیاتي مېرمنې په یو وخت کې لرلي چې همدا سلسله د ابراهیم عليه السلام څخه شروع کیږي؟

نو دی ساکت سو او جواب یې نه درلود.....²

پوښتنه: کیدایسي څوک دا پوښتنه وکړي چې ولي پیغمبر عليه السلام زیاتي کوروالوې کړي وې، پداسې حال کې چې الله تعالی د څلورو ښځو د کولو حکم کړی دی؟

ځواب: د د څلورو څخه د زیاتو کوروالو په یو وخت کې په نکاح کې ساتل دا یوازې د پیغمبر عليه السلام ځانګړتیا وه، او دا ځانګړتیا دده عليه السلام پورې خاص ده، بل هیچا ته روا نه ده چې د پیغمبر عليه السلام د ځانګړتیاو تابعداري وکړي، همدا ډول د رسول الله عليه السلام د څلورو څخه د زیاتو مېرمنو په کولو کې او د امت لپاره د تر څلورو پورې د مېرمنو په کولو کې ټولو مجتهدینو او فقهانو په هره زمانه کې اجماع کړې ده، او د رسول الله عليه السلام د ځانګړتیاو په هکله زیات کتابونه لیکل سوي دي، او زیاتو فقهانو او مفسرینو په دې اړه مفصل بحث کړی دی.³

¹ تعدد الزوجات في الاسلام وحكمة تعدد زوجات النبي عليه السلام، ص: (۳۰)، په حواله: (المرأة بين الفقه والقانون)، د وکتور مصطفى السباعي صفحه (۹۶).

² مخکنۍ مرجع، ص: (۳۱)، د همدې کتاب په حواله: (المرأة بين الفقه والقانون)، د وکتور مصطفى السباعي، صفحه (۹۶).

³ همدغه مرجع، ج (۱)، ص: (۳۱).

د نبي صلی الله علیه وسلم د زیاتو مېرمنو حکمتونه

دوهمه حقیقت

د نبي کریم ﷺ نکاح د زیاتو مېرمنو سره په داسې حالت کې سوې ده چې د رسول الله ﷺ مبارک عمر زیات

سوی ؤ.

په تاریخي ډول دا خبره روښانه ده چې په مکه کې د خدیجې ﷺ د وفات څخه وروسته رسول الله ﷺ د سودې ﷺ څخه ماسیوا د بل هیچا سره واده نه و کړی، تردې چې مدینې ته یې هجرت وکړ، خو هغه وخت یې په نکاح کېنې زیاتوالی راوستی چې کله اسلامي دولت جوړ سو، اسلام تر مختلفو قبایلو پورې ورسید، چې د دې نکاحگانو څخه یې زیات اهداف او اصلاحي اغراض لرل چې وروسته به ورڅخه یادونه وکړو.

او د تاریخي اړخه دا خبره ثابته او واضحه ده چې رسول الله ﷺ د خدیجې ﷺ سره په داسې حالت کېنې واده وکړ چې پیغمبر ﷺ ځوان ؤ او عمر یې ۲۵ کاله ؤ، او خدیجه ﷺ کونډه وه او د څلوېښتو کالو وه، چې د رسول الله ﷺ سره یې پنځلس کاله ژوند تېر کړ، او خدیجه ﷺ د هجرت څخه درې کاله مخکې وفات سول، او د خدیجې ﷺ مبارک عمر د وفات په حالت کېنې پینځه شپيته کاله ؤ.

نو آیا دا به معقوله خبره وي چې نعوذ بالله پر پیغمبر ﷺ باندي د شهواني انسان حکم وکړل سي؟ پداسې حال کېنې چې پیغمبر ﷺ د ځوانۍ حالت ؤ، او د یو داسې ښځې سره یې واده کړي ؤ چې له ده څخه زیاته مشره وه، او کونډه سوې وه، پس ولي د اسلام دښمنان د پوره حقیقت د درک څخه وروسته بیا هم د رسول الله ﷺ پر مبارک شخصیت باندي داسې بي ځایه توروته لگوي؟

جواب: د اسلام دښمنانو په دې بي ځایه توروته سره الهي شریعت تحریفوي، ددې لپاره چې خپلې سینې په مخکني بغض او دښمني یخي کړي، نو غواړي چې ددې اخيري الهي دین پر لمړي استازي بي بنسټه توروته ولگوي تر څو خلک د اسلام د حقانیت په هکله په شک کېنې واچوي.

د نبي صلی الله علیه وسلم د زیاتو مېرمنو حکمتونه

آیا هغه ښځې چې پیغمبر ﷺ ورسره نکاحوي کړي وې وينځنيانې او کونډيانې نه وي؟ آیا هغوی سپينسري او ناچاره نه وي؟ نو که چيرې خبره همدا سي وي؛ نو دا بي ځايه تورونه او تهمتونه د څه لپاره؟ آیا دا هر څه پرېوند تعصب او بوی لرونکي بغض دلالت نه کوي؟¹

اوس راځو د نبي کریم ﷺ د زیاتو مېرمنو د نکاح تر څنگ چې کوم حکمتونه او مصلحتونه شتون لري، هغه یو په یو تر څیرني لاندې نیسو.

لمړۍ: تعلیمي حکمت

د نبي ﷺ واده د زیاتو مېرمنو سره له یو شمېر زیاتو حکمتو او مصلحتو پیلامه وه.

لکه څنګه چې ښځه او نر د الهي دین له لحاظه دواړه مسؤل او مخاطب دي او الهي احکام هم دواړو ته متوجه دي، نو له دې امله نبي ﷺ د امت لپاره ښځینه مفتیانې او معلماني تیاري کړې، تر څو د ضرورت په وخت کښې و ځینو حساسو او باریکو پوښتنو ته چې تر ښځو پورې اړه ولري او یا عام مسائل وي جواب ووايي، نو ځکه یې لمړۍ د تعلیمي یا دیني حکم له وجې زیاتي مېرمنې په نکاح کولې، او بل دا چې د ام المؤمنین عایشې ﷺ او صفې ﷺ څخه ماسیوا نوري ټولې د نبي ﷺ کوروالوې کونډیانې وې، چې په عقلي لحاظ هم یو ځوان هیڅکله د ۵۰ یا ۶۵ کالو ښځه نه په نکاح کوي، مګر نبي ﷺ د انساني او تعلیمي حکمت له وجې له دوي سره نکاح کول تر څو هغه احکام او مسایل چې تر ښځو پورې ځانګړي دي زده کړي او تر نورو یې ورسوي.

د نبي ﷺ د زیاتو مېرمنو د کولو څخه اساسي هدف تعلیمي حکمت ؤ، ځکه عایشې ﷺ به د هغه علم په ذریعه چې د نبي ﷺ څخه یې زده کړی ؤ د دین تدریس او تبلیغ کوی او په زیاتو مهمو او حساسو مسائلو کښې یې فتواوي ورکړي دي، چې ددې ﷺ د کونښنونو له وجې امت ته د شریعت د څلرمي حصې احکام ددې لخوا نقل سوي، نو لدې څخه په واضح ډول ښکاري چې د نبي ﷺ واده د زیاتو مېرمنو سره په ځانګړي ډول د ام المؤمنین عایشې صدیقې ﷺ سره د یو لوی مصلحت او تعلیمي حکمت له وجې ؤ.

¹تعدد الزوجات في الاسلام و حکمة تعدد زوجات النبي ﷺ، ص: (۳۲).

د نبي صلی الله علیه وسلم د زیاتو مېرمنو حکمتونه

زیاتو ښځو به د نبي ﷺ څخه د ښځو اړوند مسائل لکه حیض، نفاس، د خاوند او ښځې مسائل، جنابت... او داسې نورې پوښتنې د حياء او شرم له وجې نسوای کولای، نو ډېر مشکل ؤ چې یوه ښځه دي د داسې حساسو مسائلو په اړه د نبي ﷺ څخه پوښتنه وکړي مگر کله کله به د ډېر ضرورت په اساس ځینو ښځو پوښتنې کولې لکه د عایشې رضی الله عنها څخه روایت دی دا ﷺ فرمایي:¹

«رَأَتْ امْرَأَةً سَأَلَتِ النَّبِيَّ صَلَّى اللَّهُ عَلَيْهِ وَسَلَّمَ عَنْ غُسْلِهَا مِنَ الْمَحِيضِ، فَأَمَرَهَا كَيْفَ تَغْتَسِلُ، قَالَ: «خُذِي فُرْصَةً مِنْ مَسْنِكَ، فَتَطْهَرِي بِهَا» قَالَتْ: كَيْفَ أَتَطْهَرُ؟ قَالَ: «تَطْهَرِي بِهَا»، قَالَتْ: كَيْفَ؟ قَالَ: «سُبْحَانَ اللَّهِ، تَطْهَرِي» فَاجْتَبَدْتُهَا إِلَيَّ، فَقُلْتُ: تَتَّبِعِي بِهَا أَثَرِ الدَّمِ؟²

ژباړه: یوې انصاری ښځې د نبي ﷺ څخه د حیض څخه د غسل کولو پوښتنه وکړل، نو نبي ﷺ د غسل کولو طریقه وروښودل، او بیا یې ورته وویل: چې یو خوشبویه ټوکر واخله او پاکي راوړله، انصاری ښځې وویل: "څنگه پاکي راوړم؟" نبي ﷺ ورته وویل: پاکي ورباندي راوړله، بیا ښځې وویل: څنگه پاکي راوړم؟، بیا نبي ﷺ وویل: سبحان الله، پاکي ورباندي راوړله، نو عایشه رضی الله عنها فرمایي: چې ما دا ښځه خپل ځان ته را نیژدې کړل او ورته ومي وویل: د وینې ځایونه ورباندي پاک کړه.

همدا رنگه نورې زیاتې پوښتنې سته په ځانگړي ډول د حیض، نفاس او جنابت په اړه چې ددې ټولو پوښتنو جوابونه به زیات وخت د نبي ﷺ په ژوند کښي او وروسته تر وفات هم امهات المومنین ورکول، لکه څنگه چې دا خبره د لمر غونډي روښانه ده چې حدیث مطهره د قرانکریم څخه وروسته د اسلام د مصادرو څخه دوهم مصدر گڼل کیږي، چې د نبي ﷺ له قول، فعل او تقریر څخه عبارت دي، نو له دې وجې هیڅوک د نبي ﷺ قول، فعل او تقریر تر هغه وخته پوري په مکمل ډول نسي درکولای تر څو چې د نبي ﷺ سره یې په ټولو وختو کښي ملگري نه وي کړې، حتی چې د نبي ﷺ سره یې د خوشحالی، غصې، اسانۍ، تنگی او د یوازیتوب په حالاتو کښي

¹ رفع ابهامات وابطال از تعدد زوجات رسول الله ﷺ، محمد علي صابوني، ص: (۱)، فارسي ژباړه: د عقېدې سايت، ناشر: د عقېدې سايت.

² صحيح البخاري، محمد بن إسماعيل أبو عبد الله البخاري الجعفي، جلد- (۱)، صفحه- (۷۰)، حديث (۳۱۴)، المحقق: محمد زهير بن ناصر الناصر، الناشر: دار طوق النجاة، الطبعة: الأولى، 1422هـ، د چاپ موافق.

د نبي صلی الله علیه وسلم د زیاتو مېرمنو حکمتونه

ملګري نه وي کړې، او تر څو چې د نبي ﷺ سره یې په مهمو، غیر مهمو، عامو، شخصي او د ژوند په ټولو امورو کېني ملازمت او ملګري نه وي کړې.¹

د ام المؤمنین عایشې صدیقې رضی الله عنها پر علمیت د صحابه و او تابعینو ویناوې

د قبیصه بن ذؤب څخه روایت دی، دی فرمایي: عایشه رضی الله عنها تر ټولو خلکو عالمه وه ځکه چې لویو لویو صحابه و به لدې څخه پوښتنې کولې.²

(أَخْبَرَنَا عُبَيْدُ اللَّهِ بْنُ عُمَرَ. أَخْبَرَنَا زَيْدُ بْنُ أَبِي رِيعٍ. أَخْبَرَنَا خَالِدُ بْنُ سَلَمَةَ حَدَّثَنِي عَنْ أَبِي بُرْدَةَ بْنِ أَبِي مُوسَى عَنْ أَبِيهِ قَالَ: مَا كَانَ أَصْحَابُ رَسُولِ اللَّهِ - صَلَّى اللَّهُ عَلَيْهِ وَسَلَّمَ - يَشْكُونَ فِي شَيْءٍ إِلَّا سَأَلُوا عَنْهُ عَائِشَةَ فَيَجِدُونَ عَنْهَا مِنْ ذَلِكَ عِلْمًا).³

ابو بردة بن ابی موسی د خپل پلار څخه روایت کوي هغه فرمایي: کله چې به د رسول ﷺ اصحابو ته یوه مسئله شکمنه سول، نو د عایشې رضی الله عنها څخه به یې پوښتنه کول نو د ام المؤمنین عایشې رضی الله عنها سره به یې د هغې مسئلې په اړه علم پیدا کاوه.

(قال محمود بن لبيد قال: كان أزواج النبي ﷺ يَحْفَظْنَ مِنْ حَدِيثِ النَّبِيِّ - صَلَّى اللَّهُ عَلَيْهِ وَسَلَّمَ - كَثِيرًا وَلَا مِثْلًا لِعَائِشَةَ وَأُمِّ سَلَمَةَ. وَكَانَتْ عَائِشَةُ تُفْتِي فِي عَهْدِ عُمَرَ وَعُثْمَانَ. إِلَى أَنْ مَاتَتْ يَرْحَمُهَا اللَّهُ. وَكَانَ الْأَكَابِرُ مِنْ أَصْحَابِ رَسُولِ اللَّهِ - صَلَّى اللَّهُ عَلَيْهِ وَسَلَّمَ - عُمَرُ وَعُثْمَانُ بَعْدَهُ يُؤْسَلَانِ إِلَيْهَا فَيَسْأَلَانِهَا عَنِ السُّنَنِ).⁴

د محمود بن لبيد رضي الله عنه څخه روایت دی، دی فرمایي: د نبي ﷺ مبارکو مېرمنو به د نبي ﷺ څخه زیات حدیثونه یادول چې په دې اړه د عایشې رضی الله عنها او ام سلمې رضی الله عنها مثال نسته، او عایشې رضی الله عنها تر خپل وفات پوري د عمر او عثمان رضی الله عنهما د خلافت په زمانه کېني فتواوي ورکولې، او د نبي ﷺ لویو لویو صحابه لکه عمر او عثمان رضی الله عنهما به عایشې رضی الله عنها ته استازي استول او له هغې څخه به یې د نبي ﷺ د سنتو په اړه پوښتنې کولې.

¹ تعدد زوجات الرسول صلى الله عليه وسلم، ملك غلام مرتضى، مجلة الجامعة الإسلامية بالمدينة المنورة، صفحہ-(۲۱).
² تذكرة الحفاظ، شمس الدين أبو عبد الله محمد بن أحمد بن عثمان بن قايماز الذهبي (المتوفى: 748هـ)، جلد-(۱) صفحہ-(۲۵) ناشر: دار الكتب العلمية بيروت-لبنان، الطبعة: الأولى، 1419هـ- 1998م، د چاپ موافق.
³ الطبقات الكبرى، أبو عبد الله محمد بن سعد بن منيع الهاشمي بالولاء، البصري، البغدادى المعروف بابن سعد (المتوفى: 230هـ)، ج-(۲) ص-(۲۸۶)، تحقيق: محمد عبد القادر عطا، ناشر: دار الكتب العلمية-بيروت، الطبعة: الأولى، 1410هـ- 1990م، د چاپ موافق.
⁴ الطبقات الكبرى، ابن سعد، ج-(۲) ص-(۲۸۶).

د نبي صلی الله علیه وسلم د زیاتو مېرمنو حکمتونه

لډې ټولو روایاتو څخه دا خبره څرګنده او په ډاګه کیږي چې د نبي ﷺ د زیاتو مېرمنو او په خاص ډول د عایشې رضی الله عنها سره واده د یو لوی مصلحت او حکمت له وجې ؤ چې هغه د دیني احکامو نشرول ؤ. همدارنګه زیاتي پوښتني را پیدا سوي چې وروسته امهات المومنین رضی الله عنهن ددې پوښتنو ځوابونه خپل مسولیت وګاڼه، له دې وجې عایشه رضی الله عنها فرمایي: (الله ﷻ دې د انصارو پر ښځو رحم وکړي، هیڅکله حیا او خجالت د دین د زړه کړي څخه را ونه ګرځولي.¹

او ځیني ښځې به د شپې لخوا ام المومنین عایشې رضی الله عنها ته راتلي او د دین د بعضو احکامو په اړه یې پوښتني کولي لکه حیض، نفاس، جنابت او داسې نور مسائل، چې امهات المومنین رضی الله عنهن به په ډېره ښه طریقه ځوابولي، د امهات المومنین د علم او دیانت له وجې زیاتي ښځې عالماني او په دین پوه سوي.² دا خبره د یادولو وړ ده چې امهات المؤمنین یوازي د حیض، نفاس او طهارت مسائل نه ځوابول او نه نبي ﷺ یوازي دارنګه مسائل وربښودلي دي، بلکه د دین هره ضروري او د هر اړخ خبره یې د ضرورت مطابق وربښودلي ده.

نو په اخر کېنې دا خبره د کولو وړ ده چې؛ هغه امهات المومنین چې الله ﷻ هغو ته عزت ورکړی د مومنانو د میندو په لقب سره یې نومولي دي، او په دنیا او اخرت کېنې به د رسول الله ﷺ مېرمني وي، آیا د دوی څخه ماسیوا څوک سته چې د نبي ﷺ اقوال او افعال (په ځانګړي ډول د ښځو اړوند مسائل لکه حیض، نفاس، جنابت، د خاوند او ښځې تر منځ مسائل او داسې نور) تر موږ پوري په ښه ډول رانقل کړي؟ نو بیله شکه د نبي ﷺ د کورني ژوند په حالاتو، افعالو او حرکاتو د امهات المومنین رضی الله عنهن څخه ماسیوا هیڅوک هم په صحیح او دقیق ډول خبر نه دي، نو پایله دا سوه چې د امهات المومنین رضی الله عنهن څخه معلماني او محدثاني جوړي سوي، چې یو شمېر زیات احادیث یې را نقل کړل، چې د حفظ او ذکاوت له وجې یې زیات شهرت پیدا کړ.³

¹ رفع ابهامات وابطال از تعدد زوجات رسول الله صلي الله عليه وسلم، محمد علي صابوني، ص: (۱۳)، فارسي ژباړه، ناشر: د عقیدي سایته،

² مخکنی مرجع

³ رفع ابهامات وابطال از تعدد زوجات رسول الله صلي الله عليه وسلم، ص: (۱۳).

د نبي صلی الله علیه وسلم د زیاتو مېرمنو حکمتونه

چي په دې اساس د ام المؤمنین عایشې رضی الله عنہا خخه (۲۱۰)، احادیث را نقل سوي دي، چي له دې احادیثو خخه (۱۲۶) احادیثه په بخاري او مسلم کښي رانقل سوي، چي یوازي په بخاري کښي (۵۸) احادیثه او په مسلم کښي (۶۸) احادیث را نقل سوي.^۱

او پاته احادیث د احادیثو په نورو کتابو کښي نقل سوي دي.

دوهم: تشريعي حکمت

نبي صلی الله علیه وسلم د (تعليمي حکمت تر څنگ) د ځينو تشريعي مقاصدو او هدفونو لپاره هم واده کړي ؤ، چي له دې وجي ځيني هغه عادات چي د جاهليت له زمانې راهيسي رايځ وه باطل او منسوخ کړل، لکه تبني^۲ او تاخي^۳. پخوا په عربو کښي دا عادت ؤ، چي چا ته به يې وويل چي: "ته زما زوی يې" نو په حقيقي ډول به يې زوی باله، او په ټولو احکامو کښي به يې د نسبي زوی په سترگه ورته کتل، لکه واده، طلاق، د نکاح محرمات او مېراث. همداشان ځينو خلکو به نورو ته په خطاب کي ويل: "ته زما ورور يې" نو پدې خبري سره به هغه دده حقيقي ورور وگرځېدی، او هغه څه چي نسبي ورور ته حلال وه هغه به دې نوي غيرنسبي ورور ته هم حلال وه او هغه څه چي نسبي ورور ته حرام وه هغه به غير نسبي ورور ته هم حرام وه.

د عربو ددې عادت سره سم مخکي رسول الله صلی الله علیه وسلم زید بن حارثه رضی الله عنه په زویوالي نيولی ؤ، او خلکو به زید بن حارثه رضی الله عنه ته زید بن محمد رضی الله عنه وايه، مطلب دا چي زينب بنت جحش رضی الله عنها مخکي د زید بن حارثه رضی الله عنه چي د رسول الله صلی الله علیه وسلم متبني زوی کېدی تر نکاح لاندې وه، خو د دوی دوو تر منځ مشکلات پيدا سوه، بالاخره زید رضی الله عنه را ولاړ سو او زينب بنت جحش رضی الله عنها يې طلاقه کړل، په حقيقت کښي الله تعالى غوښتل تر څو د عربو دا عادت باطل او منسوخ کړي، نو الله تعالى رسو الله صلی الله علیه وسلم ته امر وکړ تر څو زينب بنت جحش رضی الله عنها په نکاح کړي، مگر په لمړي سر

^۱ انټرنېټ سايټ: <http://fatwa.islamweb.net/>

^۲ تبني: غير نسبي زوي په زویوالي نيول، په حقوق کښي د نسبي زوي او دده ترمنځ فرق نه کول.

^۳ غير نسبي ورور په ورورولي نيول، او بيا ټول هغه حقوق چي سکه ورور ته ورکول کېږي ده ته هم ورکول.

د نبي صلی الله علیه وسلم د زیاتو مېرمنو حکمتونه

کښې رسول الله ﷺ د خلگو د خبرو څخه په ویره کښې ؤ او متردد ؤ، تر څو خلگ ونه وایې چې محمد ﷺ د خپل زوی د کوروالا سره نکاح وکړل، تر څو چې په دې اړه ایت نازل سو: (وَتَخْشَى النَّاسَ وَاللَّهُ أَحَقُّ أَنْ تَخْشَاهُ).¹

ژباړه: ته له خلگو څخه ویرېږې، په داسې حال کښې چې الله ﷻ ددې زیات حقدار دی چې ورڅخه ووېرېږې.²

چې په دې اساس رسول الله ﷺ د تبني عادت (یعنې بل په زویوالي نیول) د ام المومنین زینب بنت جحش رضی الله عنها سره په نکاح کولو چې د نبي ﷺ متبني زوی زید بن حارثه رضی الله عنه لخوا طلاقه سوې وه دا عادت باطل اعلان کړ.

دلته یوه مهیمه نقطه پرته ده هغه دا چې؛ د نبي ﷺ څخه ماسیوا بل هیچا هم د تبني عادت باطلولای سواي کولای، نو الله ﷻ پر نبي ﷺ د زینت بنت جحش رضی الله عنها سره واده کول فرض کړل تر څو د تبني نظام په باطل کړي.

ددې په مثل نبي ﷺ د ورورولۍ عادت د ام المؤمنین عایشې رضی الله عنها سره په واده کولو سره باطل کړ، ځکه چې عایشه رضی الله عنها د اسلامي ورور ابوبکر صدیق رضی الله عنه لور وه، نبي ﷺ و ابوبکر صدیق رضی الله عنه ته ویلي وه، ته زما ورور یې په اسلام کښې نه دا چې ته زما نسبي ورور یې، نو نبي ﷺ په اسلام کښې د ورورولۍ او د نسب پر اساس د ورورولۍ ترمنځ فرق او جلاوالي د ام المؤمنین عایشې رضی الله عنها سره په واده کولو سره وکړ.³

دریم: ټولنیز حکمت

نبي ﷺ غوښتل چې د ځینې او خپلوی له لاري د اسلامي امت د مهمو او بارزو شخصیتونو ترمنځ روابط ټینګ او تلپاتې کړي، نو له دې وجي یې د عایشې رضی الله عنها سره چې د ابوبکر صدیق رضی الله عنه لور وه نکاح وکړه، او همدارنګه د حفصې رضی الله عنها سره چې د عمر فاروق رضی الله عنه لور وه نکاح وکړه، چې په دې اساس د ابوبکر او عمر رضی الله عنهما رابطه د نبي ﷺ سره کلکه او پیاوړې سوه، چې د نبي ﷺ د وفات څخه وروسته همدغو دوو خليفه گانو د اسلام او مسلمانانو لپاره زیات او پرځاي خدمتونه ترسره کړي دي.⁴

¹ سورت الاحزاب، ۳۷ ایت.

² پښتو ژباړه: کشاف، سورت الاحزاب، ۳۷ ایت.

³ تعدد زوجات الرسول الله صلي الله عليه وسلم، ملک غلام مرتضی، ص-(۱۱)، د چاپ موافق.

⁴ مخکنۍ مرجع، ص-(۱۲).

د نبي صلی الله علیه وسلم د زیاتو مېرمنو حکمتونه

له بله اړخه نبي ﷺ و ځينو صحابه ؤ ته خپلي لورگاني ور په نکاح کړي دي، دوي لوني يې عثمان بن عفان ؓ ته او يوه لور يې علي بن ابي طالب ؓ ته ور په نکاح کړې وه، نو له دې وجې سيدنا ابوبکر، عمر فاروق، عثمان، او علي بن ابي طالب ؓ تر ټولو خلگو زيات و نبي ﷺ ته نژدي، گران او محبوب سول.¹

څلرم: سياسي حکمت

د نبي ﷺ نکاح د ام المومنين بي بي جوړيې ﷺ سره چې د بني مصطلق د مشر لور وه د ځينو سياسي اهدافو او حکمتو پيلامه وه، د بني مصطلق قوم د مسلمانانو سره په پيل کې د بنمې او جنگونه کول مگر د جوړيې ﷺ د نکاح په سبب د بني مصطلق قوم نور د جنگ څخه لاس پر سر سول او ايمان ئې راوړ.²

او همدارنگه د بني مصطلق د قوم د بنديانو خوشي کولو حکمت هم ددې باعث سو چې د بني مصطلق قوم ايمان راوړي او د لاري شكونکو اعمالو او غلاو څخه چې د مسلمانانو پر ضد يې ترسره کول لاس واخلي، نو ددې نکاح څخه وروسته چې نبي ﷺ د بني مصطلق د مشر د لور سره وکړه هيڅ کومه پيښه نسته چې بني مصطلق قبېلې دې د مسلمانانو پر ضد ترسره کړې وي.³

ميمونه ؓ د قريشو د قبيلې څخه وه، او د عبدالله ابن عباس ؓ خاله وه، او د ځينو قبایلو د مشر د بنځي خور وه، هغه قبایل چې د اسلام او مسلمانانو په مقابل کښي سره يو وه، او (۷۰) صحابه يې په غدر او خیانت شهيدان کړي وه، نو کله چې رسول الله ﷺ ددې سره نکاح کوي، نو ددې قبېلو د بنمې او غدر د مسلمانانو په مقابل کښي کميږي.⁴

همدارنگه د نبي ﷺ نکاح د ام المؤمنین صفیې ؓ سره چې د بني قريظه د قوم د مشر حبي بن اخطب لور وه ددې پيلامه سوه چې د يهودو مخکني پلانونه او دريځونه چې د اسلام پر ضد د حبي بن اخطب په ذريعه تحریک سوي وه کم کړي.

¹ مخکنۍ مرجع، ص (۲۲).

² د ليکونکي زياتونه.

³ تعدد زوجات الرسول الله صلي الله عليه وسلم، ملک غلام مرتضي، ص-(۱۱۲)

⁴ تعدد زوجات الرسول الله صلي الله عليه وسلم، ملک غلام مرتضي، ص-(۱۱۲)، مکتبه شامله د چاپ موافق

د نبي صلى الله عليه وسلم د زياتو مېرمنو حکمتونه

همداشان د نبي ﷺ نکاح د ام المؤمنين ام حبيبې ﷺ سره چې د قريشو د سردار ابوسفیان لور وه، ددې نکاح ثمره دا سوه چې ابو سفیان د مخکني دښمنۍ او عداوت دريځ چې د اسلام او نبي ﷺ په اړه يې درلودی کم کړي او مدينې منورې ته په داسې حال کښي راغلی چې د حبيبې د صلحي د نوې والي پيغام يې له ځان سره لاره، ددې نکاح څخه وروسته ابوسفیان د مسلمانانو پر ضد په جنگ کښي نه دی ليدل سوی.

پنځم: انساني حکمت

د مخکنيو حکمتو او مصالحو تر څنگ د نبي ﷺ د زياتو مېرمنو د کولو څخه يو هم انساني مصلحت او حکمت ؤ، په حقيقت کښي نبي ﷺ د ځينو ښځو سره د انساني لطف او مهربانۍ له وجي هم د نکاح عقد تړلي ؤ، چې ددې نکاح سببونه په لاندې ډول دي.

الف- ځيني زړي او کونډي سوي ښځي چې په ژوند کښي يې کوم کومک کونکی او سرپرست نه درلود.

ب- بعضي هغه وينځياني چې د کفالت لپاره يې کوم کفيل او غمخور نه درلود.

ج- ځيني ښځي د دې وېرې له وجي که چيري خپلي کورنۍ ته ور وگرځي نو سخت عذاب به ورکړي او په لويو لويو فتنو کښي به واقع سي نو نبي ﷺ له دوی سره د دين، عزت او نفس د ساتني له وجي نکاح وکړه چې له دې جملې څخه ام المؤمنين ام سلمه ﷺ يادولایسو چې د نکاح په وخت کښي يې عمر (۶۰) کاله ؤ، او د همدارنگه د ام المؤمنين سوده ﷺ ده، چې د نکاح په وخت کښي يې عمر (۵۵) کاله ؤ، او ام المؤمنين زينب بنت خزيمة ﷺ يادولایسو، چې د نبي ﷺ سره يې د نکاح په وخت کښي عمر (۶۵) کاله ؤ.¹

نو د هغه مستشرقينو او تور لگونکو نظر ددې ښځو په اړه څه دی؟ پداسې حال کښي چې د نبي ﷺ د مېرمنو عمرونه د نکاح پر مهال ۵۰ څخه تر ۶۵ پوري دي، آیا پدې سره د يو انسان د کوروالۍ خواهش پوره کېږي، نه هيڅکله نه، دا د نبي ﷺ هغه بې مثاله ايثار او خپل خواهش تر پښو لاندې کول ؤ چې د داسې زياتو عمر لرونکو ښځو سره يې د انساني کرامت او مهربانۍ له وجي نکاح کړې وه.¹

¹ مخکني مرجع- صفحه- (۲۳)، د چاپ موافق.

د نبي صلی الله علیه وسلم د زیاتو مېرمنو حکمتونه

شپږم: د اسوه یې حسني (یا ښه اقتداء) حکمت

نبي کریم ﷺ د زیاتو مېرمنو د کولو څخه یې یو مصلحت دا هم ؤ تر څو امت ته وښي چې څنگه د خپل اهل سره ژوند وکړي، په داسي حال کښي چې نبي ﷺ تر څلورو زیاتي مېرمني لرلي، يعني دا چې امت د خپلو څلورو مېرمنو تر منځ عدل او انصاف وکړي، نو پیغمبر ﷺ پخپل اعلیٰ او عظیمو اخلاقو سره وښودل چې تر څلورو هم د زیاتو مېرمنو د ساتلو او تر منځ یې د عدل او خیر رسولو کښي تر هر چا مخته او مقتداء دی.

پیغمبر ﷺ د خپلو مېرمنو سره د ښه سلوک، په خیر رسولو او عدل کولو کښي یوه اعلیٰ نمونه وه، نو د خبري د ښه څرگندولو لپاره پکار ده چې ددې حکمت لپاره ځيني مثالونه ذکر کړو تر څو مسلمانان کورنۍ د پیغمبر ﷺ په کورني ژوند خبر سي او په هغه ﷺ پسي اقتداء وکړي.

الف- د عدل ویش

نبي کریم ﷺ پدې کښي زیات حریص ؤ چې خپل وخت په عدل او انصاف سره د خپلو مېرمنو سره تېر کړي، هره ورځ به د هرې مېرمني ملاقات ته ورتلی، تر څو چې اخر به د هغې مېرمني ملاقات ته ورغلی چیري چې به یې شپه تیروول.²

خو کله چې د ام المؤمنین سوده بنت زمعه رضی الله عنہا عمر زیات سو، نو د پیغمبر ﷺ د رضاء د حاصلولو لپاره یې خپل د ملاقات شپه و عایشې رضی الله عنہا ته ورکړل.

(عَنْ عَائِشَةَ، أَنَّ سَوْدَةَ قَالَتْ: يَا رَسُولَ اللَّهِ، قَدْ وَهَبْتُ يَوْمِي لِعَائِشَةَ، «فَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَفْصِمُ لَهَا يَوْمَهَا».)³

ژباړه: د ام المؤمنین عایشې صدیقې رضی الله عنہا څخه روایت دی چې ام المؤمنین سوده رضی الله عنہا وویل: ای د الله رسول!، ما خپل نوبت و عایشې رضی الله عنہا ته بڅښلی دی، نو پیغمبر ﷺ به د سودې رضی الله عنہا نوبت و عایشې رضی الله عنہا ته ورکوی.

¹ مخکنې ماخذ.

² مخکنۍ مرجع، صفحه (۴۳).

³ مسند احمد، امام احمد بن حنبل، باب: مسند الصديقة عائشة بنت الصديق، ج: (۴۱) ص: (۲۷)، محقق: شعيب الارنؤوط، عادل مرشد او نور، نشر و نکی: مؤسسة الرسالة، المكتبة الشاملة، موافق د مطبوع.

د نبي صلی الله علیه وسلم د زیاتو مېرمنو حکمتونه

همدارنگه کله چې به رسول الله ﷺ د سفر اراده کول، نو د خپلو مېرمنو په منع کښي به یې قرعکشي کول، نو د چا نوم چې به راووتی، هغه به د پیغمبر ﷺ سره په سفر تلل؛ ترڅو د دوی ترمنځ پوره عدل وکړي، خو کله چې پیغمبر ﷺ د حج کولو اراده وکړل نو ټولي مېرمني یې د ځان سره حج ته بوتلې.¹

ب - د پیغمبر ﷺ کومک د کور په کارو کښي

(عن عروه، قَالَ: قُلْتُ لِعَائِشَةَ: يَا أُمُّ الْمُؤْمِنِينَ، أَيُّ شَيْءٍ كَانَ يَصْنَعُ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ عِنْدَكَ؟ قَالَتْ: «مَا يَفْعَلُ أَحَدُكُمْ فِي مَهْنَةِ أَهْلِهِ، يَخْصِفُ نَعْلَهُ، وَيَخِيطُ ثَوْبَهُ، وَيَرْفَعُ دَلْوَهُ».)²

ژباړه: د عایشې رضی الله عنها څخه پوښتنه وسول: چې اې د مؤمنانو مور! پیغمبر ﷺ به په کور کښي څه عادت و؟ عایشې رضی الله عنها ورته وویل: لکه څنگه چې یو ستاسو څخه د خپل کور په خدمت کي وي، پیغمبر ﷺ به خپله چپلکه پینه کول، خپل کالي به یې گنډل، او څلواغه به یې پیوندول.

ج - خپلي مېرمني نه وهل

(عَنْ عَائِشَةَ، قَالَتْ: «مَا ضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَيْئًا قَطُّ بِيَدِهِ، وَلَا امْرَأَةً، وَلَا خَادِمًا، إِلَّا أَنْ يُجَاهِدَ فِي سَبِيلِ اللَّهِ».)³

ژباړه: د ام المؤمنين عایشې صدیقې رضی الله عنها څخه روایت دی؛ فرمایي: پیغمبر ﷺ هیڅکله هېڅ شي په لاس نه دی وهلې، او نه یې بنځه وهلې ده، او نه یې خادم وهلې دی، مگر یوازې یې د الله په لار کښي جهاد کړی دی. یعنې د کفارو په مقابل کښي جنگیدلی دی، او قتال یې کړی دی.

د - د خپلو مېرمنو د وفات وروسته ورسره وفاء کول

خدیجه رضی الله عنها د پیغمبر ﷺ اوله کوروالا وه، چې د ځوانۍ لمړۍ مرحله یې ورسره تېره کړې وه، خو کله چې وفات سول، نو پیغمبر ﷺ به هر وخت په ښه یادول، او د هغې د همزولو او شناختو سره به یې ښه کول.⁴

¹ الطبقات الكبرى، ابن سعد، (المتوفى: 230هـ)، ج: (٨)، ص: (١٣٥). تحقيق: محمد عبد القادر عطا، نشرونكي: دار لكتب العلمية-بيروت، الطبعة الاولى.

² صحيح ابن حبان، محمد بن حبان البستي، متوفى: ٣٥٤هـ، محقق: شعيب الارنؤوط، ناشر: مؤسسة الرسالة-بيروت، جلد: (١٢)، صفحة: (٤٩٠).

³ صحيح مسلم، مسلم بن الحجاج ابوالحسن القشيري النيسابوري، متوفى: ٢٦١هـ، محقق: محمد فؤاد عبد الباقي، ناشر: دار احياء التراث العربي-بيروت، موافق للمطبوع، جلد: (٤)، صفحة: (١٨١٤).

⁴ تعدد زوجات الرسول الله صلى الله عليه وسلم صفحة: (٤٥).

د نبي صلى الله عليه وسلم د زياتو مېرمنو حکمتونه

په صحيحينو کښي د عايشې صديقې رضي الله عنها څخه روايت دی فرمايې: (قَالَتْ: مَا غُرْتُ عَلَى أَحَدٍ مِنْ نِسَاءِ النَّبِيِّ صَلَّى اللَّهُ عَلَيْهِ وَسَلَّمَ، مَا غُرْتُ عَلَى خَدِيجَةَ، وَمَا رَأَيْتُهَا، وَلَكِنْ كَانَ النَّبِيُّ صَلَّى اللَّهُ عَلَيْهِ وَسَلَّمَ يُكْثِرُ ذِكْرَهَا، وَرُبَّمَا ذَبَحَ الشَّاةَ ثُمَّ يَقْطَعُهَا أَغْصَاءً، ثُمَّ يَبْعَثُهَا فِي صَدَائِقِ خَدِيجَةَ، فَرُبَّمَا قُلْتُ لَهُ: كَأَنَّهُ لَمْ يَكُنْ فِي الدُّنْيَا امْرَأَةً إِلَّا خَدِيجَةُ، فَيَقُولُ «إِنَّهَا كَانَتْ، وَكَانَتْ، وَكَانَ لِي مِنْهَا وَلَدٌ»¹).

ژباړه: ما د هيڅ ميرمني سره دومره نه ده کړې څومره چې مي د خديجې رضي الله عنها سره کړې ده، ځکه چې رسول الله صلى الله عليه وسلم به ډېره يادول، او کله چې به پيغمبر صلى الله عليه وسلم پسه ذبح کړ، نو يو څه برخه به يې د خديجې رضي الله عنها د همزولو لپاره گرځول، او ما به ورته ويل: داسي معلومېږي لکه د خديجې رضي الله عنها پرته چې بله ښځه په دنيا کي نه وي؟، نو پيغمبر صلى الله عليه وسلم وويل: همداسي ده، همداسي ده، او له دې څخه زما اولادونه سوې دي.

هـ- له خپلو مېرمنو سره ساعتيری او بازی کول

نبي صلى الله عليه وسلم به هميشه تبسم کوی، د خپلو ميرمنو سره به يې نرمي، مينه او الفت کوی.²

د ام المؤمنين عايشې صديقې رضي الله عنها څخه روايت دی، دا فرمايې: (عَنْ عَائِشَةَ، أَنَّهَا سَلِلَتْ كَيْفَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا خَلَا فِي بَيْتِهِ، فَقَالَتْ: كَانَ أَلَيْنَ النَّاسِ وَأَكْرَمَ النَّاسِ، كَانَ رَجُلًا مِنْ رَجَالِكُمْ إِلَّا أَنَّهُ كَانَ ضَحَّاكًا بَسَامًا³).

ژباړه: د عايشې رضي الله عنها څخه پوښتنه وسول چې پيغمبر صلى الله عليه وسلم چې به کله په کور کي يوزاي سو نو څنگه کردار يې درلود؟، نو عايشې رضي الله عنها ورته وويل: پيغمبر صلى الله عليه وسلم تر ټولو خلگو زيات نرم او تر ټولو خلگو زيات مهربانه ؤ، او هغه يو شخص ؤ ستاسو په ډول، مگر هغه زيات خدا لرونکی او تبسم کونکی ؤ.

په صحيحينو کښي د عايشې صديقې رضي الله عنها څخه روايت دی فرمايې: ما ته پيغمبر صلى الله عليه وسلم وويل: چې زه ستا په رضايات او خوابدتيا باندي پوهېږم، نو ما ورته وويل: ته څنگه په ما پوهېږي؟! نو پيغمبر صلى الله عليه وسلم وويل: کله چې ته زما څخه خوشحاله يې نو ته داسي وايې: زما دې د محمد صلى الله عليه وسلم په رب قسم وي، او کله چې ته زما څخه خوابدې يې

¹ صحيح البخاري، باب: تزويج النبي صلى الله عليه وسلم خديجه، ج: (٥)، ص: (٣٨).

² تعدد زوجات الرسول الله صلى الله عليه وسلم صفحه: (٤٥).

³ مسند اسحاق بن راهويه، مؤلف: ابو يعقوب اسحاق بن ابراهيم مشهور په ابن راهويه، مړينه: (٢٣٨هـ)، محقق: د عبد الغفور بن عبد الحق البلوشي، ناشر: مكتبة الايمان- المدينة المنورة، ج: (٣)، ص: (١٠٠٨)، المكتبة الشاملة، موافق للمطبوع.

د نبي صلی الله علیه وسلم د زیاتو مېرمنو حکمتونه

نو ته داسي وايي: زما دې د ابراهيم عليه السلام په رب قسم وي، نو ما ورته وويل: بلکل همداسي ده... کله چي زه ستا خڅه خوابدې يم نو ستاسو نوم نه اخلم.¹

همدارنگه امام احمد بن حنبل رحمه الله عليه پخپل مسند کښي د عايشې رضي الله عنها خڅه نقل کوي، چي عايشه رضي الله عنها د رسول الله ﷺ سره په يوه سفر کښي ملگرې وه، او دا ﷺ په تن ډنگره وه، نو دې ﷺ د پيغمبر ﷺ سره د خڅاستي مسابقه وکړه، بالاخره دې مسابقه وگټل، او رسول الله ﷺ شاته سو ځکه چي دا کم وزنه وه، خو په بل وار په مسابقه کولو سره پيغمبر ﷺ ورڅخه وگټل، نو پيغمبر ﷺ ورته خندل او ورته وې ويل: چي يو په يو برابر سوو.²

اووم شخصي حکمت

رسول الله ﷺ د الله ﷻ لخوا اخري پيغمبر او استازي دی، چي دده وروسته بل پيغمبر نه راځي، او الله ﷻ نبي ﷺ داسي امت ته راوليږي چي د امتونو خير امت دی، او د دې امت د غوروالي او خيريت نښه داده ترڅو پدې اخري دين عمل وکړي او نورو ته د رسولو او امر بالمعروف او نهی عن المنکر وکړي.

او الله ﷻ اخري پيغمبر ته داسي عالي شانه اخلاق او عالي رهبريت ورکړي، چي د نړۍ انسانان دده ﷺ و افعالو او اقوالو او کردار ته حيران دي، او مسلمانان پدې امر دې ترڅو د همدې اخري پيغمبر ﷺ اتباع په هر فعل او قول کښي وکړي.

خو ددې تر څنگ الله ﷻ همدې اخري پيغمبر ﷺ ته ځيني داسي ځانگړتياوي ورکړي دي، چي مسلمانان يې په اتباع او عمل کولو امر نه دي، دا ځانگړتياوې يوزاي تر رسول الله ﷺ پوري خاص دي، بل هيڅ مسلمان ته نه ښاي چي د رسول الله ﷺ په همدې ځانگړتياؤ باندي عمل وکړي، چي اوس به ځيني ځانگړتياؤ ته په لنډ ډول اشاره وکړو، ان شا الله تعالی.

¹ صحيح البخاري، محمد بن اسماعيل البخاري، محقق: محمد زهير بن ناصر الناصر، ناشر: دار طوق النجاة، ج: (۴)، ص: (۳۶)، المكتبة الشاملة، د طبعي موافق.
² مسند احمد،

د نبي صلی الله علیه وسلم د زیاتو مېرمنو حکمتونه

لمړي: (عَنْ أَبِي هُرَيْرَةَ، قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ «لَا تُوَاصِلُوا»، قَالُوا: إِنَّكَ تُوَاصِلٌ، قَالَ: «إِنِّي لَسْتُ مِثْلَكُمْ، إِنِّي أَبِيتُ يُطْعِمُنِي رَبِّي وَيَسْقِيَنِي»)¹

ژباړه: د انس رضي الله عنه څخه روایت دی، چي پیغمبر ﷺ فرمایلي دي: تاسو وصال² مه کوی، صحابه ؤ وویل: تاسو خپله وصال کوی، پیغمبر ﷺ ورته وویل: زه ستاسو په شان نه یم، ماته رب ﷻ د شپې خوراک او څښاک راکوي، (یعني مرسته راسره کوي او قوت راکوي).

دوهم: همدارنگه د پیغمبر ﷺ بل خصوصیت دادی چي دده لپاره دا جواز نلري چي نورې ښځې په نکاح کړي او یا ددې کوروالو څخه یوه طلاقه کړي، دا ځکه چي امهات المؤمنین د الله ﷻ او رسول الله ﷺ رضا او د آخرت اجر د دنیا پر نعمتونو او بنایست غور کړ، او ددې خبري دلیل لپاره د الله ﷻ دغه قول دی چي فرمایي «لَا يَجِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ»³.

ژباړه: له دې وروسته ستا لپاره نورې ښځې روا نه دي او نه ددې اجازه سته چي د دوی پرځای نورې ښځې وکړي.⁴

درېم: هیڅ مسلمان لره نه ښایي چي د پیغمبر ﷺ مېرمنو سره نکاح وکړي، ځکه چي همدا مېرمني د مؤمنانو مورگاني دي، آیا زوی ته دا جواز سته، چي د خپل مور سره نکاح وکړي؟! دا حرمت د الله ﷻ پدي قول کښي بیان سوی دی:⁵ (وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنكِحُوا أَزْوَاجَهُ مِنْ بَعْدِهِ أَبَدًا إِنَّ ذَلِكُمْ كَانَ عِنْدَ اللَّهِ عَظِيمًا)⁶.

ژباړه: ستاسو لپاره دا هیڅکله روا نه ده چي د الله ﷻ رسول ﷺ ته تکلیف ورکړئ او نه هیڅکله دا ستاسو لپاره روا ده چي د هغه وروسته د هغه د مېرمنو سره نکاح وکړئ، دا کار مو د الله په نزد ډېره ستره گناه ده. او داسي نورې ځانگړتیاوي چي علماؤ ذکر کړي او جمع کړي دي.⁷

¹ صحيح البخاري، ج: (٩)، ص: (٩٧)، حديث نمبر: (١٩٦١)، مكتبة شاملة د طبعي موافق.

² دوي ورځي پرلپسي بيله ماتولو څخه روژه نيول.

³ احزاب ٥٢ ايت.

⁴ پښتو ژباړه: كشاف، سورت احزاب، ٥٢ ايت.

⁵ تعدد الزوجات في الاسلام و حكمة تعدد زوجات النبي ﷺ، صفحه: (٣٢-٣١).

⁶ احزاب ٥٣ ايت.

⁷ پښتو ژباړه: كشاف.

څلرمه برخه

د رسول الله ﷺ سره د امهات المؤمنین نکاحي او تر څنګ یې مصلحتونه

لمړۍ: ام المؤمنین خدیجه ﷺ

خدیجه ﷺ د پیغمبر ﷺ لمړۍ مېرمن وه، په داسې حال کې یې د پیغمبر ﷺ سره نکاح وکړه، چې عمر یې څلویښتو کلونو ته رسېدلې ؤ او کونډه سوې وه، او د پیغمبر ﷺ عمر پدې وخت کې پنځوشت کاله ؤ. چې د پنځویش کاله یوځای ژوند کولو څخه وروسته په (۶۵) کلنۍ کې یې ام المؤمنین خدیجه ﷺ وفات سول، چې پدې وخت کې یې د پیغمبر ﷺ عمر پنځوس کاله ؤ، د یادولو وړ ده چې رسول الله ﷺ ددې ﷺ په ژوند کې د هیچا سره نکاح نه ده کړې.

په همدې کال کې یې چې د بعثت لسم کال ؤ د پیغمبر ﷺ اکا ابوطالب هم وفات سو، چې دې کال ته مؤرخینو د عام الحزن (یعنې د غم کال) نوم ورکړ، ځکه چې رسول الله ﷺ دوه مهم شخصیتونه له لاس ورکړه چې خدیجه ﷺ او ابوطالب ؤ، هغه دوه اشخاص چې د رسول الله ﷺ زیات کومک کونکي او پر هغه لطف کونکي وه. نو لدې امله پیغمبر ﷺ د کورني ژوند او تائید له پلوه یوازي او بې مرستي سو.¹

دا د پیغمبر ﷺ د ځوانۍ لمړنۍ مرحله وه، هغه مرحله چې په فطري ډول د انسان خواهش او شوق زیات وي، انسان معمولاً په داسې حالت کې د داسې ښځې سره نکاح کوي چې عمر یې تر ده کم او یا یې هم همزولي وي، خو پیغمبر ﷺ خپل خواهش او شوق تر پښو لاندې کړ، او د یوې داسې ښځې سره یې نکاح وکړه چې عمر یې دده د عمر څخه پنځلس کاله زیات ؤ، ځکه چې رسول الله ﷺ خپل هدف او مقصد پیژندلې ؤ چې هغه الهي دین رسول ؤ نه خپل خواهش پوره کول، او دا پر هغه طعن اچونکو او تهمت لگونکو یهودو او مستشرقینو باندي یو لوی گزار دی چې رسول الله ﷺ ته د شهواني انسان خطاب کوي العیاذ بالله، کچیري دوی د عقل او بصیرت څخه کار واخلي نو همدا یوه واقعیه د دوی د هرې پوښتنې جواب دی.

¹ تعدد زوجات الرسول الله صلي الله عليه وسلم، ملک غلام مرتضى، المكتبة الشاملة، ص: (۱۵۴).

د نبي صلی الله علیه وسلم د زیاتو مهرمنو حکمتونه

دوهم: ام المؤمنین سوده رضی الله عنها

د رسول الله ﷺ نکاح د ام المؤمنین سوده رضی الله عنها سره په داسې حال کې کېږي، چې پر پیغمبر ﷺ باندي امتحانونه او سختۍ زیاتي سوي وې، او پیغمبر ﷺ زیات و کورني سکون او اطمینان ته اړتیا لرل، نو له دې امله هغه رضی الله عنها د سودې رضی الله عنها سره واده وکړ، چې پدې وخت کېني ددې رضی الله عنها عمر پنځه پنځوس کاله ؤ.

دا واقعه زیات د فکر وړ واقعه ده، چې پیغمبر ﷺ د څومره زیات عمر لرونکي ښځې سره نکاح وکړه، ددې لپاره فکر وکړه چې د اسلام د دښمنانو افترات او تهمتونه درک کړي، او د دوی دغه بې ځایه تورونه باطل او په منطقي او نقلي ډول ئې جواب کړي.

سوده رضی الله عنها د مؤمنو مهاجرو ښځو له جملې څخه وه، سکران بن عمرو چې د سودې رضی الله عنها لمړي خاوند ؤ، د هجرت په دوهم کال په حبشه کېني وفات سو، چې د هغه څخه وروسته سوده رضی الله عنها کونډه سوه، او هیڅ کومک کونکی او ملاتړ یې نه درلود، کچيري و خپل غیر مسلمان اهل او کورنۍ ته ورگرځیدلې وای نو عذاب به یې ورکړی وای او کیدای سواي چې بیرته یې و شرک ته دعوت کړي وای، او بل هیڅوک نه ؤ چې ددې کفالت او د دې د دین حفاظت وکړي.

نو له دې کبله خیرالبشر رضی الله عنه له سوده رضی الله عنها سره پداسې حال کېني نکاح وکړه، چې دا یوه مسکینه، کونډه او ناچاره وه، چې ددې نکاح په کولو سره پیغمبر ﷺ د کونډو سره د نکاح کولو او هغوی ته د اسلامي بشري حقوقو په ورکولو سره یو اسلامي قانون یا حکم بیان کړ، پداسې حال کېني چې په نورو باطلو ادیانو او ملتونو کېني دارنگه ښځو ته هیڅ پاملرنه نه کېږي.

خو دا یو واضح حقیقت دی، چې رسول الله ﷺ ټول بشیریت ته رالیږل سوی دی، نه یو ځانگړي قوم ته، لکه پخواني پیغمبران چې به یو قوم ته رالیږل کیده.¹

نو له دې کبله د پیغمبر ﷺ پدې کړنې سره د نورو ټولو محرفو ادیانو او ملتونو هغه خرافات او د بشر ضد کړنې باطلې کړې، چې د ښځو سره او په ځانگړي ډول به یې د کونډیانو سره کولې، پیغمبر ﷺ دارنگه ښځو ته په نکاح کولو سره عزت ورکړ، چې په همدې مبارک سنت باندي ټول مومنان هم اقتداء کوي.

د نبي صلی الله علیه وسلم د زیاتو مېرمنو حکمتونه

دریم: ام المومنین عایشه صدیقہ

ام المومنین عایشه رضی اللہ عنہا د پیغمبر صلی اللہ علیہ وسلم هغه مبارکه میرمن وه، چي مخکي یې واده نه و کړی، پیغمبر صلی اللہ علیہ وسلم د زینب بنت جحش رضی اللہ عنہا سره په نکاح کولو سره د تبني هغه عادت له منځه یو وړ چي مخکي د جهالت په زمانه کښي موجود ؤ.

همدا ډول رسول الله صلی اللہ علیہ وسلم د ام المومنین عایشه صدیقہ رضی اللہ عنہا سره په واده کولو سره د ورورولۍ پخوانی د جهالت رسم او عادت لمنځه یوړ، چي مخکي به عربو یو چا ته په ورور ویلو سره هغه حقیقي ورور گانه او د هغه د لور سره به یې نکاح نه کول.

نو پیغمبر صلی اللہ علیہ وسلم د عایشې صدیقې رضی اللہ عنہا په نکاح کولو سره د جاهلیت رسم او عادت لمنځه یو وړ، په داسي حال کښي چي د عایشې رضی اللہ عنہا عمر ۹ کاله ؤ، او د پیغمبر صلی اللہ علیہ وسلم د وفات وروسته یې ۴۸ څلویښت کاله ژوند وکړ، چي د همدې نکاح څخه هدف ښځو او نارینو ته د دین نشر او د دین رسول ؤ،

د عایشې رضی اللہ عنہا د علم تاثیر نن ورځ موږ وینو، کله چي مسجد نبوي ته داخل سو، نو هلته یو ستن د (اسطوانة عائشه) يعني د عایشې رضی اللہ عنہا ستن، په نامه شتون لري، او صحابه به د همدې ستنې سره کښیناستل، د رسول الله صلی اللہ علیہ وسلم تر وفات وروسته به یې د عایشې رضی اللہ عنہا څخه په ديني امورو کښي پوښتني کولې، او عایشې رضی اللہ عنہا به په ښه ډول جوابونه ورکول او ديني احکام به یې د خپلي کوتي څخه چي اوس د پیغمبر صلی اللہ علیہ وسلم مبارک قبر دی، تدریس او بیانول.

همدا ډول کله چي به ابوبکر، عمر، عثمان او نور صحابه رضی اللہ عنہم ؤ ته په ديني اموراتو کښي کوم مشکل پيدا کیدی، نو ام المومنین عایشې صدیقې رضی اللہ عنہا ته به یې رجوع کول تر څو نوموړی مشکل حل کړي.²

په دې اړه مورخينو دا خبره ذکر کړې ده، چي د دين د څلرمې برخې احکام د رسول الله صلی اللہ علیہ وسلم د وفات څخه اته څلویښت کاله وروسته د ام المؤمنین عایشې صدیقې رضی اللہ عنہا په کوښښونو تر اسلامي امت پوري رسيدلي دي، او پخپله به یې په هغه کوټه کښي چي د پیغمبر صلی اللہ علیہ وسلم مبارک جسد پکښي ښخ سوی دی ژوند کوی، خو کله چي

¹ مخکنۍ مرجع، ص: (۱۵۵) المكتبة الشاملة.

² مخکنۍ مرجع، ص: (۱۵۶-۱۵۵) المكتبة الشاملة.

د نبي صلی الله علیه وسلم د زیاتو مېرمنو حکمتونه

عمر رضی الله عنه وفات سو نو عایشې رضی الله عنها خپل ځای و عمر رضی الله عنه ته ورکړ تر څو عمر رضی الله عنه هلته د پیغمبر صلی الله علیه و آله تر څنګ ښخ کړل سو، او عایشې رضی الله عنها به ویل زه اوس حیا کوم چي د عمر رضی الله عنه په شتون کښي هلته پاته سم. حتی کله کله به ام المؤمنین عایشې رضی الله عنها د لویو صحابه و ځیني فقهي خطاګاني هم اصلاح کولې، له دې کبله علامه سیوطي رحمته الله علیه پدې اړه مستقلة رساله هم لیکلې ده، او په هغه کښي یې دا خبره ذکر کړې ده چي څنګه ام المؤمنین عایشې رضی الله عنها د صحابه و خطاګاني اصلاح کولې، او خپله رساله یې د (عين الاصابة فيما استدرکته عائشة على الصحابة) په نوم نومولې، چي پدې رساله کښي یې د عایشې رضی الله عنها فتواوي رانقل کړي دي. او په دې اړه یې یوه واقعه هم ذکر کړې ده، چي یوه ورځ ابوهریره رضی الله عنه مسئله بیان کړل، چي د جنابت په حالت کښي روژه نه صحیح کیږي، نو عایشې او ام سلمې رضی الله عنهما و ابوهریره رضی الله عنه ته خبر ورکړ چي د جنابت په حالت کښي روژه صحیح کیږي، ځکه چي نبي صلی الله علیه و آله به کله کله د جنابت په حالت کښي په داسي حال کښي سهار کړ چي روژه به یې نیولې وه، او د پیشلومي وروسته به یې د جنابت غسل کوی. د ابو موسی اشعري رضی الله عنه څخه روایت دی، دی فرمایي: چي کله به د پیغمبر صلی الله علیه و آله پر صحابه و باندي د یوې مسئلې په اړه علم کم سو، نو ام المومنین عایشې رضی الله عنها ته به یې رجوع کول، او هغې به د نوموړي مسئلې په اړه خبر ورکاوه.¹

امام زهري تابعي رحمة الله علیه فرمایلي دي:

(كانت عائشة أعلم الناس يسألها الأكابر من أصحاب رسول الله صلى الله عليه وسلم).

امام زهري تابعي رحمته الله علیه د قبصه بن ذؤب رضی الله عنه څخه روایت کوي چي هغه فرمایي: عائشه رضی الله عنها تر ټولو خلګو زیاته عالمه وه، لویو صحابه و به پوښتني ځيني کولي.²

عروه بن زبیر رضی الله عنه فرمایلي دي:

¹ طبقات ابن سعد، ج: (٢)، صفحہ: (٣٢٢)، ذکر من كان يفتي بالمدينة ويقتدي به من أصحاب رسول الله صلی الله علیه و آله.

² سنن ترمذي، محمد بن عيسى الترمذي، مريته: (٢٧٩هـ)، باب: من فضل عائشة رضی الله عنها، ص: (٧٠٥)، ج: (٥) تحقيق او تعليق: احمد محمد شاكر، ناشر: مكتبة ومطبعة مصطفى البابي الحلبي - مصر، المكتبة الشاملة، موافق للمطبوع.

د نبي صلی الله علیه وسلم د زیاتو مېرمنو حکمتونه

قَالَ: «مَا رَأَيْتُ أَحَدًا مِنَ النَّاسِ أَعْلَمَ بِالْقُرْآنِ وَلَا بِفَرِيضَةٍ وَلَا بِحَلَالٍ وَلَا بِحَرَامٍ وَلَا بِشَعْرٍ وَلَا بِحَدِيثِ الْعَرَبِ وَلَا بِنَسَبٍ مِنْ عَائِشَةَ رَضِيَ اللَّهُ تَعَالَى عَنْهَا»¹

ژباړه: عايشه رضي الله عنها تر هر چا په قرآن کریم، په فرائضو، په حلالو او حرامو، په فقه، په شعر، په طب او د عربو په احوالو او نسب ښه پوهیده.

څلرم: ام المؤمنین حفصه بنت عمر رضي الله عنها

حفصه رضي الله عنها مخکې د خنيس بن حذافه رضي الله عنه تر نکاح لاندې وه، کله چې خنيس بن حذافه رضي الله عنه په بدر کښې شهيد سو، نو دا کونډه پاته سوه.

په همدې حالت کښې رقيه رضي الله عنها د عثمان بن عفان مېرمن هم وفات سوه، نو عمر رضي الله عنه خپل لور و عثمان رضي الله عنه ته په نکاح ورکولو په هوډ کې سو، لکه څنگه چې په صحيح بخاري کې د عبدالله بن عمر رضي الله عنه څخه روايت دی، دی: فرمايې چې عثمان رضي الله عنه وفرمايل: (سَأَنْظُرُ فِي أَمْرِي، فَلَبِثْتُ لَيْالِي، فَقَالَ: قَدْ بَدَأَ لِي أَنْ لَا أَتَزَوَّجَ يَوْمِي هَذَا، قَالَ عُمَرُ: فَلَقِيتُ أَبَا بَكْرٍ، فَقُلْتُ: إِنْ شِئْتَ أَنْكَحْتُكَ حَفْصَةَ بِنْتَ عُمَرَ، فَصَمَتَ أَبُو بَكْرٍ فَلَمْ يَرْجِعْ إِلَيَّ شَيْئًا، فَكُنْتُ عَلَيْهِ أَوْجَدَ مِنِّي عَلَى عُثْمَانَ، فَلَبِثْتُ لَيْالِي ثُمَّ «خَطَبَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَأَنْكَحَهَا إِيَّاهُ» فَلَقِيتُ أَبَا بَكْرٍ فَقَالَ: لَعَلَّكَ وَجَدْتَ عَلَيَّ حِينَ عَرَضْتَ عَلَيَّ حَفْصَةَ فَلَمْ أَرْجِعْ إِلَيْكَ؟ قُلْتُ: نَعَمْ، قَالَ: فَإِنَّهُ لَمْ يَمْنَعْنِي أَنْ أَرْجِعَ إِلَيْكَ فِيمَا عَرَضْتَ، إِلَّا أَنِّي قَدْ عَلِمْتُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدْ ذَكَرَهَا، فَلَمْ أَكُنْ لِأُفْشِي سِرَّ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَلَوْ تَرَكَهَا لَقَبَلْتُهَا).¹

ژباړه: عثمان رضي الله عنه وفرمايل: زه به پدې اړه فکر وکړم، نو يو څو شپې تيري سوې، وروسته يې وفرمايل: زما قصد د واده نه دی، نو بيا عمر رضي الله عنه وويل: بيا ما ابوبکر رضي الله عنه ته وويل: که ستا خوښه وي حفصه زما لور به ورته په نکاح کړم، ابوبکر رضي الله عنه چپ سو او هيڅ جواب يې را نکړ، د ابوبکر رضي الله عنه دې چپتيا زه د عثمان رضي الله عنه تر جواب زيات غمجن کړم، بيا څو ورځې تېرې سوې، بيا وروسته رسول ﷺ مرکه د حفصې رضي الله عنها په هکله راته وکړل او حفصه رضي الله عنها مې ورته په نکاح کړه، وروسته ابوبکر رضي الله عنه راته وويل: کله چې تا ما ته د حفصې رضي الله عنها په هکله د نکاح خبره وکړه او ما تاته هيڅ جواب درنکړ نو کيدايسې ستا په زړه کې به زما په اړه څه خبره درگرځيدلې وي، ما

¹ حلية الأولياء وطبقات الأصفياء، أبو نعيم أحمد بن عبد الله بن أحمد بن إسحاق بن موسى بن مهران الأصبهاني (المتوفى: 430هـ)، ج: (٢) صفحہ: (٢٩٠)، الناشر: السعادة - بجوار محافظة مصر، 1394هـ - 1974م، دار الكتب العلمية- بيروت (طبعة 1409هـ بدون تحقيق)، مكتبة شاملة، موافق د مطبعي.

د نبي صلی الله علیه وسلم د زیاتو مېرمنو حکمتونه

ورته وویل بلي هو، نو ابوبکر رضي الله عنه راته وویل: چي ما لدې کبله تاته جواب نه درکوی چي د حفصې رضي الله عنها په هکله رسول الله صلي الله عليه وسلم خبره کړې وه، نو ما نه غوښتل چي د رسول الله صلي الله عليه وسلم راز ښکاره کړم، خو کچيري رسول الله صلي الله عليه وسلم حفصه رضي الله عنها نه وای په نکاح کړې نو بيا ما قبلول.

د یادوني وړ ده چي د پیغمبر صلي الله عليه وسلم نکاح د ام المؤمنین عایشې صدیقې رضي الله عنها او ام المؤمنین حفصې رضي الله عنها سره د ټولنیز اړخه د لوی اهمیت څخه برخمن ده، ځکه پدې نکاح سره د رسول الله صلي الله عليه وسلم اړیکه او رابطه د ابوبکر رضي الله عنه او د عمر رضي الله عنه ترمنځ قوي او تلپاتي سوه.

پنځم: ام المؤمنین زینب بنت خزیمه رضي الله عنها

د ام المؤمنین زینب بنت خزیمه رضي الله عنها مخکنی خاوند عبیده بن الحارث ؤ، چي د بدر په غزا کښي شهید سو، او زینب رضي الله عنها د هغه ښځو له جملې څخه ده چي په خپل نفس او مال سره یې د الله په لاره کښي قرباني ورکړه، او د خپل خاوند پر شهید کېدو باندي یې زیات صبر وکړ، تر څو چي مشرکینو ماته وخورل او مسلمانان بري ته ورسیدل، چي پدې وخت کښي د ام المومنین زینب رضي الله عنها عمر شپیتو کالو ته نژدې سوی ؤ، او داسي څوک نه ؤ چي ددې رضي الله عنها سرپرستي یې کړې وای.

خو کله چي رسول الله صلي الله عليه وسلم ددې په حال، صبر، جهاد، او اخلاص باندي خبریږي، نو رسول الله صلي الله عليه وسلم په داسي حال کښي د نکاح لپاره مرکه ورلیږي، چي مبارک عمر یې پنځه پنځوس ته نژدې ؤ، او زینب رضي الله عنها د رسول الله صلي الله عليه وسلم تر وفات وروسته دوه کاله عمر درلود، او وروسته تر دوو کلونو یې خپل روح و الهي قضاء ته وسپاره.¹

دا هغه نکاح وه چي هدف او حکمت یې د پیغمبر صلي الله عليه وسلم پر مروت او شهادت باندي دلالت کوي.

خو ددې سره بيا هم حاسدين اشخاص د نبي صلي الله عليه وسلم ددې عزتمني نکاح په کولو سره پر پیغمبر صلي الله عليه وسلم باندي د شهنوايي تهمت لگوي، نعوذ بالله من ذالک.

¹ صحيح البخاري، باب: عرض الانسان ابنته او اخته علي اهل، ج: (٧)، ص: (١٣)، المكتبة الشاملة، د طبعي موافق.

د نبي صلی الله علیه وسلم د زیاتو مېرمنو حکمتونه

شپږم: ام المؤمنین ام سلمه هند المخزومیه رضی الله عنہا

ام المؤمنین ام سلمه رضی الله عنہا مخکې د عبدالله بن عبدالاسد په نکاح کښې وه، چې د اولینو مسلمانانو له ټولۍ څخه دی، خو کله چې حالات په مکه کښې ورباندې تنگ سول، نو د خپل خاوند سره یې یوځای حبشې ته هجرت وکړ، خو وروسته یې خاوند په داسې حال کې د احد په غزا کې شهید سو چې تر شا یې څلور یتیمان پرې ایښي وه، چې دوه کوچني هلکان او دوې کوچنۍ انجونې وې، او دوی د خپل پلار څخه وروسته بې کفيله او بې سرپرسته پاته سول، چې پدې حالت کښې د ام المؤمنین ام سلمې رضی الله عنہا عمر د پنځه پنځوس او شپیتو ترمنځ ؤ. نو رسول الله ﷺ د ام سلمې رضی الله عنہا ددې سخت حالت د درک کولو څخه وروسته د کفالت او سرپرستۍ پخاطر د نکاح لپاره مرکه ورولیږل، خو په اول سر کښې ام سلمې عذر وړاندې کړ، او وې ویل چې "زه زیاته سپینسړې یم، او د یتیمانو مور یم، او زه غیرتې یم، یعنې بوني نه خوښوم". نو پیغمبر ﷺ ددې رضی الله عنہا د خبرې په جواب کې ورته وویل "زه د عمر د زیاتوالي باک نه کوم، او یتیمان ما ته راولیږه، او زه الله ﷻ ته دعا کوم چې ستا د زړه څخه غیرت یعنې (بوني نه خوښول) لیري کړي.

نو الله ﷻ د رسول الله ﷺ دعا قبوله کړل، او د ام سلمې رضی الله عنہا د زړه څخه د بونو نه خوښولو صفت پورته سو، او د پیغمبر ﷺ سره یې پر نکاح کولو باندي فیصله وکړل، پیغمبر ﷺ تر خپل اصلي پلار زیات د دې رضی الله عنہا د یتیمانو سره مینه کول، او په ډېر ښه ډول یې پالنه او تربیه کول.²

ام المؤمنین ام سلمه رضی الله عنہا د هغو ښځو له جملې څخه وه، چې د ام المؤمنین عایشې صدیقې رضی الله عنہا سره یوځای یې د ابوهریره رضی الله عنہ هغه خطاء وړ اصلاح کړل، چې ویل یې: د جنابت په حالت کښې روژه صحت نلري، نو ام سلمې او عایشې رضی الله عنہما په دواړو د ابوهریره رضی الله عنہ دغه خطاء وړ اصلاح کړل، ورته وې ویل چې پیغمبر ﷺ به په داسې حال کښې سهار کړ او روژه به یې وه چې غسل به یې لا نه ؤ کړی.

¹ تعدد زوجات رسول الله ﷺ ص: (۱۵۸).

² مخکنۍ مرجع، ص: (۱۵۸).

د نبي صلی الله علیه وسلم د زیاتو مېرمنو حکمتونه

ددې واقعه څخه دا خبره معلومه سوه چې رسو الله ﷺ به کله کله د غسل پرځای په اوداسه ویدېدی او سهار وختي به ئې غسل کاوه، همدا سنت طریقه چې د شپې د کوروالی وروسته به یا څوک غسل کوي یا به په اوداسه ویدېږي.

اووم: ام المؤمنین زینب بنت جحش

ام المؤمنین زینب رضی الله عنہا د پیغمبر ﷺ د اکا لور وه، او د عبدالله بن جحش خور وه، او عبدالله بن جحش هغه صحابي ؤ چې د بدر په غزا کښي شهید سو، رسول الله ﷺ لمړی د زینب رضی الله عنہا نکاح د زید بن حارثه سره وکړل، او رسول الله ﷺ زید رضی الله عنہ په زویوالي نیولی ؤ، او زید د رسول الله ﷺ په زوی مشهوره ؤ، خو ام المؤمنین زینب رضی الله عنہا ته رسول الله ﷺ د شرف او نسب له وجي تر زید زیات فضیلت او شرف درلودی، ځکه چې زید رضی الله عنہ مخکي له دې چې رسول الله ﷺ یې په زویوالي ونیسي یو غلام پاته سوی ؤ، نو له دې کبله د زید رضی الله عنہ او زینب رضی الله عنہا ترمنځ اړیکه خرابیدل، او په ځینو روایاتو کښي راځي، چې زینب رضی الله عنہا و زید رضی الله عنہ ته سختي خبري وکړي، نو زید رضی الله عنہ رسول الله ﷺ ته شکایت وکړ، او د زینب رضی الله عنہا د طلاق اراده یې وکړه، مگر رسول الله ﷺ هغه منع کړ او نصیحت یې ورته وکړ چې: "خپله کورولا دې د ځان سره وساته" مگر ددې سره د دوی دوو ترمنځ اختلافات ډیریدل تر څو چې زینب رضی الله عنہا یې طلاقه کړل.¹

الله ﷻ د خپل حکمت لمخي غوښتل تر څو رسول الله ﷺ د جاهلیت جوړ سوی د تبني¹ نظام له منځه یوسي، ځکه دا داسي نظام ؤ چې یو عربي به د یو بل چا زوی ته وویل چې ته زما زوی یې "زه ستا څخه میراث وړم او ته به زما څخه میراث وړي".

تبني (یا په زویوالي نیولی زوی) به په ټولو چارو کښي داسي گرځیدی لکه خپل حقيقي زوی، حتی د زوجیت په مسائلو کښي هم د حقيقي اولاد په څیر معامله ورسره کیده.

مگر الله ﷻ نه غوښتل چې د جاهلیت دغه فاسد نظام دې نور هم ادامه پیدا کړي، نو له دې کبله الله ﷻ دغه نظام باطل کړ، په صحیح بخاري او صحیح مسلم کښي د عبدالله بن عمر رضی الله عنہما څخه روایت دی:

¹ تعدد زوجات رسول ﷺ، ص: (۱۵۹).

د نبي صلی الله علیه وسلم د زیاتو مېرمنو حکمتونه

(عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا: «أَنَّ زَيْدَ بْنَ حَارِثَةَ، مَوْلَى رَسُولِ اللَّهِ صَلَّى اللَّهُ عَلَيْهِ وَسَلَّمَ مَا كُنَّا نَدْعُوهُ إِلَّا زَيْدَ بْنَ مُحَمَّدٍ حَتَّى نَزَلَ الْفُرْقَانُ»، {ادْعُوهُمْ لِآبَائِهِمْ هُوَ أَقْسَطُ عِنْدَ اللَّهِ} [الأحزاب: ٥ ايت] ²

ژباړه: د عبدالله بن عمر رضي الله عنه څخه روايت دی چي فرمايې: زيد بن حارثه د رسول الله ﷺ آزاد سوی غلام به موږ په زيد بن محمد رضي الله عنه باندې ياداوې ترڅو چي په دې اړه آيت شريف نازل سو. الله ﷻ فرمايې: په خوله بللي زامن، د هغو خپلو پلرونو ته په منسوبولو وېولئ؛ دا د الله ﷻ په وړاندې زياته عادلانه خبره ده. ³

نوله دې وروسته رسول الله ﷺ وفرمايل: "ته زيد بن حارثه بن شرحبيل يې".

کله چي زيد بن حارثه رضي الله عنه زينب رضي الله عنها طلاقه کړل، الله ﷻ رسول الله ﷺ ته امر وکړ چي زينب رضي الله عنها په نکاح کړي ترڅو د تبني (يا زوي والي) نظام په کامل ډول لمنځه ولاړ سي.

لکه څنگه چي قرانکريم پر دې خبرې باندې شاهد دی چي رسول الله ﷺ د خلگو خبرو څخه په ويره کښي و ځکه خلگ به وايي: چي محمد ﷺ د خپل زوی د ښځي سره نکاح وکړل.

نوله دې وجي قرانکريم په دې اړه نازل سو، الله ﷻ وفرمايل:

ژباړه: [اي پيغمبره ﷺ] هغه وخت (ياد کړه) چي تا هغه چا ته چي پر هغه باندې الله او تا لورينه کړې وه، وويل: "خپله مېرمن مه پرېږده او له الله څخه ووبرېره." په هغه وخت کښي تا پخپل زړه کښي هغه خبره پته کړې وه چي الله ﷻ د هغې ښکاره کول غوښتل، ته د خلگو څخه وېرېدلې، په داسي حال کښي چي الله ددې زيات حقدار دی چي ورڅخه ووبرېږي، بيا کله چي زيد له هغې څخه خپل حاجت پوره کړ، نو موږ هغه (طلاقه شوې مېرمن) تا ته په نکاح کړه، ترڅو چي پر مؤمنانو د خپلو په خوله بلليو زامنو د مېرمنو په باب څه ستونزه پاته نسي، کله چي هغوی خپل حاجت ترې پوره کړي وي، او د الله حکم خو بايد عملي سوی وای. ⁴

ددې قطعي حکم څخه وروسته بل ايت نازل سو چي د پيغمبر ﷺ څخه وروسته بل نبي نه راځي او هغه دغه لاندې ايت دی:

¹ غير نسبي زوی حقيقي زوی بلل.

² صحيح بخاري، ج ۲ ص ۱۱۲، حديث ۴۷۸۲، مکتبه شامله، د چاپ موافق.

³ پښتو ژباړه: کشف.

⁴ سورت الاحزاب (۳۷) ايت

د نبي صلی الله علیه وسلم د زیاتو مهرمنو حکمتونه

{مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا} ¹

ژباړه: (ای خلکو!) محمد ﷺ ستاسي له نارینه و څخه د هیڅا پلار نه دی، هغه خو د الله رسول او اخرنی او وروستنی نبي دی، او الله په هر شي علم لرونکی دی. ²

دا خبره د یادولو وړ ده چي د پیغمبر ﷺ څخه وروسته بل پیغمبر نه راځي، کچيري پیغمبر ﷺ د تبني (یا زویوالي) نظام له منځه وړی نه وای، پداسي حال کښي چي رسول الله ﷺ په زړه کښي د خلگو د خبرو ویره هم لرل، نو چا به دا بدعت له منځه وړی وای؟.

په قرانکریم کښي د پدې اړه صریح نص راغلی دی، الله ﷻ فرمایي: {زَوَّجْنَاكَهَا}، یعنی موږ به زینب ﷺ در په نکاح کړو، او دایې ځکه د پیغمبر ﷺ په نکاح کړه تر څو د زویوالي بدعت له منځه په یوسي، نو د پیغمبر ﷺ لپاره دا کار حتمي ؤ تر څو د زید ﷺ د طلاقي سوي ښځي یعنی زینب ﷺ سره نکاح وکړي، ځکه که رسول الله ﷺ دا کار ونکړي نو څوک به دا کار ترسره کړي ځکه چي د محمد ﷺ څخه وروسته بل پیغمبر نه راځي. ³

نو د رسول الله ﷺ هره نکاح د حکمت څخه خالي نه ده، لکه څنگه چي مخکي واضح سول زید ﷺ د رسول الله ﷺ د متبني زوی ؤ، یعنی خپل نسبي زوی یې نه ؤ، بلکه په زویوالي یې نیولی ؤ، نو رسول الله ﷺ وغوښتل ترڅو زینب ورپه نکاح کړي، او همداسي و سول، خو وروسته د زید ﷺ او زینب ﷺ تر منځ ژوند تریخ سو، او بلاخره یې طلاقه کړل، په لمړي سر کښي رسول الله ﷺ نه غوښتل چي زینب ﷺ په نکاح کړي خو وروسته الهي امر ورته وسو تر څو زینب ﷺ په نکاح کړي او د متبني یا زویوالي د جاهلیت نظام باطل کړي، نو همداسي و سول رسول الله ﷺ پدې نکاح سره د ابد لپاره د زویوالي نظام باطل اعلان کړ، او دا یې وښودل چي غیر نسبي زوی د حقیقي زوی په شان په احکامو کښي سره یو شان نه دی.

¹سورت الاحزاب (۴۰) ایت

²پښتو ژباړه: کشاف

³تعدد زوجات رسول ﷺ، ص: (۱۶۰).

د نبي صلی الله علیه وسلم د زیاتو مهرمنو حکمتونه

اتم: ام المؤمنین جویریہ بنت الحارث رضی الله عنها

ام المؤمنین جویریہ رضی الله عنها مخکې د ماتع بن صفوان په نکاح کښي وه، او ماتع د اسلام او په ځانگړي ډول د رسول الله ﷺ سخت دښمن ؤ، ماتع بن صفوان د بني مصطلق په غزا کښي ووژل سو، او جویریہ رضی الله عنها مسلمانانو بندي ونيول.

ام المؤمنین جویریہ رضی الله عنها د بنو مصطلق د قبیلې د مشر لور وه، او بني مصطلق هغه قبیله وه چې پر مسلمانانو به یې حملې کولې او ضرر به یې ورته رسوی.

په ابو داود کي د ام المؤمنین عایشې رضی الله عنها څخه روایت دی، فرمایي:

ژباړه: د حدیث لنډ مفهوم: جویریہ رضی الله عنها د بني مصطلق په غزا کښي د ثابت بن قیس په برخه وینځه ونيول سول، نور رسول الله ﷺ ازده کړل، او بیا یې د جویرې رضی الله عنها په خونه په نکاح کړل، نو د نکاح خبره په خلکو کښي مشهوره سول، او رسول الله ﷺ د جویرې رضی الله عنها له وجي کوچنیان او د بني مصطلق د قبیلې سل نفره ازاد کړل.¹ نو ددې مبارکي نکاح په کولو سره د بنو مصطلق د قبیلې لارښکونه او حسد د مسلمانانو په وړاندي کم سو. رسول الله ﷺ مخکې له دې چې د جویرې رضی الله عنها سره نکاح وکړي د دوو خبرو اختیار یې ورکړ:

لمړی: دا چې یا به د خپل پلار سره خپل قوم ته ځي.

دوهم: یا به اسلام راوړي او د پیغمبر ﷺ سره به نکاح کوي.

نو جویرې رضی الله عنها د کفر او خپلې قبیلې ته د رجوع پر ځای اسلام او د رسول الله ﷺ سره نکاح کول یې اختیار او خوښ کړل.

نو ددې مبارکي نکاح په سبب د بنو مصطلق قبیلې ایمان راوړ او ازاد سول، او د لارښکوني کارونه یې پرېښول.

نو وروسته به خلکو ویل: "چې جویریہ رضی الله عنها د خپل قوم د ایمان راوړلو سبب سوه".

¹ سنن أبي داود، ابو داود سليمان بن الأشعث، السجستاني، مړینه (۲۷۵هـ)، ج: (۴) ص: (۲۲) حدیث: (۳۹۳۱)، محقق: محمد محي الدين عبد الحميد، ناشر: مكتبة العصرية، بيروت، مكتبة شاملة، د طبعي موافق.

د نبي صلی الله علیه وسلم د زیاتو مېرمنو حکمتونه

نهم: ام المؤمنین ام حبیبه رضی الله عنها

ام المؤمنین ام حبیبه رضی الله عنها د ابو سفیان لور وه، او ابو سفیان د اسلام په لمړي سر کښي د ابوجهل څخه وروسته د اسلام سرسخت دښمن ؤ.

ام حبیبې رضی الله عنها په مکي دور کښي اسلام قبول کړی ؤ، او بیا د خپل مخکني خاوند عبدالله بن جحش سره یوځای یې حبشې ته هجرت وکړ، او خاوند یې په داسي حال کښي په حبشې کښي وفات سو چي دې نه کوم کومک کونکی درلود او نه سرپرست، سره ددې کچیري دا و مکې ته ستنه سوې وای، نو پایله به یې دا وای چي پلار به یې دوباره کفر ته مجبوره کړې وای، او یا به یې سخت عذاب ورکړی وای، او په مدینې منورې کښي داسي څوک نه ؤ چي ددې سرپرستي او کفالت دې یې کړی وای.

کله چي رسول الله ﷺ د ام حبیبې رضی الله عنها د خاوند په وفات خبر سو، نو د سرپرستي په اساس ئې مرکه ورولیږل، د حبشې باچا نجاشي ته یې نفر ور ولیږل تر څو د ام حبیبې واده د پیغمبر ﷺ سره ور وکړي، نو کله چي ام حبیبه رضی الله عنها د پیغمبر ﷺ په مرکه باندي خبره سوه، نو بې حده خوشحاله سول، او رسول الله ﷺ سره یې پر نکاح کولو رضایت وښود، نو نجاشي ام حبیبه رضی الله عنها د رسول الله ﷺ په نکاح کړل، او خپله نجاشي د رسول الله ﷺ لخوا ام حبیبې رضی الله عنها ته څلور سوه دیناره مهر ورکړ، او سره د نورو تحفو یې و رسول الله ﷺ ته ولیږل، چي پدې وخت کښي د ام حبیبې رضی الله عنها عمر اوه دېرش کاله ؤ، کله چي ابوسفیان پدې واده باندي خبر سو نو تائید یې وکړ.

ددې نکاح تر شا لوی حکمت نغښتی ؤ، او هغه حکمت د ابو سفیان او د قوم د زړه میلان پیدا کول ؤ، چي ددې نکاح په سبب په مکه کښي پرمسلمانانو باندي عذاب کم سو، او مشرکینو د صلحي سره زیات رغبت پیدا کړ.

ابو سفیان په داسي حال کښي مدینې منورې ته ځي چي د صلحي د نوې کولو پلان لري، او د خپل لور ملاقات د رسول الله ﷺ په کور کښي کوي، او ام حبیبه رضی الله عنها خپل پلار ابوسفیان ته دا خبره کوي چي د اسلام څخه ماسیوا انسان د عزت وړ نه دی که څه هم خپل پلار وي، نو ددې مبارکې نکاح څخه وروسته ابوسفیان د مسلمانانو په مقابل کښي جنگ کونکی نه دی راوتلی.¹

¹ تعدد زوجات الرسول ﷺ، ص: (۱۰۶).

د نبي صلی الله علیه وسلم د زیاتو مېرمنو حکمتونه

لسم: ام المؤمنین صفیه رضی الله عنها

ام المؤمنین صفیه رضی الله عنها د یهودو د بنو قریظه د مشر حیي بن اخطب لور وه، بنو قریظه او بنو نضیر دوی داسي قېبلې وې چې د رسول الله صلی الله علیه وسلم سره یې د صلحې تړون کړی و، خو وروسته همدغو دوو قېبلو خیانت او غدر وکړ او تړون یې مات کړ.

صفیه رضی الله عنها د خیبر په غزا کښي د خپل خاوند د قتل وروسته بندي ونيول سول.

کله چې صفیه رضی الله عنها و رسول الله صلی الله علیه وسلم ته ورغلل، نو رسول الله صلی الله علیه وسلم ورته وویل:

"ستا پلار زما سره سخته د وېشمنی کول تر څو چې الله تبارک و تعالی قتل کړ." نو صفیه رضی الله عنها ورته وویل: اې د الله رسوله؛ الله تبارک و تعالی پخپل کتاب کښي فرمایي: {وَلَا تَزِرُ وَازِرَةٌ وِزْرَ أُخْرَى} "ژباړه: هیڅ پیتی پورته کوونکی د بل پیتی نه پورته کوي.

نو رسول الله صلی الله علیه وسلم ورته وویل: "کچیري تا اسلام خوښ کړ نو زه به دې د خپل ځان سره وساتم، او که دې چیري یهودیت اختیار کړ نو کیدایسي چې ازاده دې کړم، تر څو دوباره خپل قوم ته ورسې،" نو صفیه رضی الله عنها وویل: "اې د الله رسوله ما اسلام پیژندلی دی، او مخکي له دې چې ما دعوت کړې ما ته صادق بللی وې، او په یهودیت کښي به زه په ډېر لښکر څه وکړم، او په یهودیت کښي به زه په پلار او ورور څه وکړم، او تا ماته د کفر او اسلام اختیار راکړ، نو ماته الله تبارک و تعالی او رسول صلی الله علیه وسلم تر ازادولو او قوم ته تر ګرځېدو زیات خوښ او محبوب دي."

نو رسول الله صلی الله علیه وسلم د صفیه رضی الله عنها سره د هغې په رضایت نکاح وکړل، چې ددې نکاح څخه وروسته زیات شمېر یهودو اسلام قبول کړ، او ددې وروسته یهودو د نورو عربي قېبلو سره د رسول الله صلی الله علیه وسلم په مقابل کښي لاس نه دی یو کړ.¹

د نبي صلی الله علیه وسلم د زیاتو مېرمنو حکمتونه

یولسم: ام المؤمنین میمونہ رضی اللہ عنہا

ام المؤمنین میمونې رضی اللہ عنہا د رسول الله صلی اللہ علیہ وسلم څخه مخکې دوه ځلي نکاح کړې ده، چې دوهم خاوند یې (ارحم بن عبد العزی) د هجرت په اووم کال مړ سو، او ام المؤمنین میمونہ رضی اللہ عنہا د مور لخوا د (زینب بنت خزیمه رضی اللہ عنہا) خور وه، دا نکاح د لوی مصلحت څخه برخمنه ده، ځکه چې میمونہ رضی اللہ عنہا د ځینو عربي قبایلو د مشر د نسبي خور وه، هغه قبایل چې د اسلام او مسلمانانو په مقابل کښي سره یو وه.

همدغو قبېلو د رسول الله صلی اللہ علیہ وسلم څخه غوښتنه وکړه ترڅو (۷۰) داسي خلگ د دوی قبېلې ته واستوي چې عالمان وي، ترڅو دوی ته دين ور زده کړي، خو دوی د رسول الله صلی اللہ علیہ وسلم د اصحابو سره غدر وکړ او وې وژل. نو دوی همداسي پر خپلي دوښمنۍ پاته سول، ترڅو چې رسول الله صلی اللہ علیہ وسلم د میمونې رضی اللہ عنہا په نکاح سره د دوی د مشر سره ځینې وکړه.¹

نو ددې وروسته د نوموړو قبایلو دښمني د مسلمانانو په مقابل کښي کم سوه، او د عربو سره یې د مسلمانانو په مقابل کښي د لاس یو کولو څخه ډډه وکړه.

ومن الله التوفيق

پورتني موضوع مي دکندهار پوهنتون د شرعياتو پوهنځۍ څخه د فراغت لپاره په کال د ۱۳۹۵ کي ليکلې وه، د نظر ثاني وروسته مي دوباره تصحيح کړل، دا چې دا موضوع د زيات ارزښت څخه برخمن ده او نن ورځ ددې موضوع اړوند سوالونه د کفارو په ځانگړي ډول د ملحدينو او مستشرقينو له لوري مسلمانانو ته متوجه کيږي نو هر مسلمان بايد دا کتاب يو وار خامخا ووايي او تر نورو مسلمانانو پوري ئې ورسوي ترڅو د ملحدينو او مستشرقينو د سوالونو لپاره جواب ويونکې و اوسي.

سبحانک الله وحمدک اشهد ان لا اله الا انت استغفرک و اتوب اليک.

¹ مخکنۍ مرجع، ص: (۱۰۷).

د نبي صلی الله علیه وسلم د زیاتو مېرمنو حکمتونه

پایله

1. د زیاتو مېرمنو کول خپله د الله ﷻ لخوا و رسول الله ﷺ ته حکم او د نبي ﷺ ځانگړتیا وه.
2. د نبي کریم ﷺ په هر قول، فعل او تقرير کښي زیات حکمتونه او مصلحتونه نغښتي، چي په احساسولو سره یې نور هم ایمان ته زیاتوب وربخښي.
3. نبي ﷺ د زیاتو مېرمنو په لرلو کي یوازي نه دی، بلکه تیرو پیغمبرانو علیهم السلام هم زیاتي مېرمني لرلي.
4. د جاهلیت په زمانه کي کفارو هم زیاتي مېرمني په یوه وخت کي لرلي او نکاح ئې ورسره جایز بلل.
5. د دې نقلي او منطقي بحث څخه وروسته دا خبره په ډاگه کیږي چي د ملحدینو، مستشرقینو او نورو کفارو تهمتونه او تورونه د نبي ﷺ په شان کي د نورو تورو په شان بې بنسټه او بې اصله دي.

¹ تعدد زوحات الرسول ﷺ، ص: (۱۰۷).

د نبي صلى الله عليه وسلم د زیاتو مېرمنو حکمتونه

مصادر

1. قرانکريم.
2. ابو داود، ابو داود سليمان بن الاشعث، السجستاني، سنن ابي داود، مرينه (٢٧٥هـ)، محقق: محمد محي الدين عبدالحميد، ناشر: مكتبة العصرية، بيروت، مكتبه شامله، د طبعي موافق.
3. ابن حبان، محمد بن حبان البستي، صحيح ابن حبان، متوفي: ٣٥٤هـ، ناشر: مؤسسة الرسالة- بيروت.
4. ابن كثير، أبو الفداء إسماعيل بن عمر بن كثير القرشي، البداية والنهاية، (المتوفى: 774هـ)، الناشر: دار إحياء التراث العربي، الطبعة: الأولى 1408، هـ - 1988 م، ترقيم الكتاب موافق للمطبوع.
5. ابن راهويه، ابو يعقوب اسحاق بن ابراهيم مشهور په ابن راهويه، مسند اسحاق بن راهويه، مرينه: (٢٣٨هـ)، محقق: د عبد الغفور بن عبد الحق البلوشي، ناشر: مكتبة الايمان- المدينة المنورة.
6. ابن سعد، الطبقات الكبرى، (المتوفى: 230هـ)، نشر ونكي: دار لكتب العلمية- بيروت.
7. الأصبهاني، أبو نعيم أحمد بن عبد الله بن أحمد بن إسحاق بن موسى بن مهران الأصبهاني، حلية الأولياء وطبقات الأصفياء، (المتوفى: 430هـ)، ناشر: السعادة - بجوار محافظة مصر، مكتبه شامله.
8. بخاري، محمد بن إسماعيل البخاري، صحيح البخاري، الناشر: دار طوق النجاة.
9. بن حنبل، امام احمد بن حنبل، مسند احمد، محقق: شعيب الارنؤوط، عادل مرشد او نور، نشر ونكي: مؤسسة الرسالة، المكتبة الشاملة، موافق د طبعي.
10. ترمذي، محمد بن عيسى الترمذي، سنن ترمذي، مرينه: (٢٧٩هـ)، ناشر: مكتبة ومطبعة مصطفى البابي الحلبي - مصر.
11. جوهري، محمد ربيع محمد الجوهري، موسوعة بيان الاسلام، دويمه برخه، د رسولانو بيان، د نبي ﷺ د ژوند په اړه شبها، د في دي ايف كتاب په حواله.
12. ذهبي، شمس الدين أبو عبد الله محمد بن أحمد بن عثمان بن قايماز الذهبي، تذكرة الحفاظ، (المتوفى: 748هـ)، ناشر: دار الكتب العلمية بيروت- لبنان، الطبعة: الأولى، 1419هـ - 1998م، د چاپ موافق.

د نبي صلی الله علیه وسلم د زیاتو مېرمنو حکمتونه

13. علوان ، عبدالله ناصح علوان، تعدد الزوجات في الاسلام و حکمة تعدد زوجات النبي ﷺ، ناشر: درالسلام.

14. صابوني ، محمد علي صابوني، رفع ابهامات و ابطال از تعدد زوجات رسول الله ﷺ، ، فارسي ژباړه: د عقېدې سايت، ناشر: د عقېدې سايت.

15. مرتضى، ملك غلام مرتضى، تعدد زوجات الرسول صلى الله عليه وسلم، د چاپ موافق ، ناشر: مجلة الجامعة الإسلامية بالمدينة المنورة.

16. نيسابوري، مسلم بن الحجاج ابوالحسن القشيري النيسابوري، صحيح مسلم، متوفي: ۲۶۱هـ، ناشر: دار احياء التراث العربي- بيروت.

18. www.almaany.com، معجم المعاني الجامع.

20. <http://fatwa.islamonline.net/>، فتوا اسلام ان لاین. نيت

په درنښت
شکرا لله (رسولي)
۱۴۳۹/شعبان/۲۲
۱۳۹۷/ثور/۱۸

تليفون شمېره: 0700988015

ایمیل ادرس: rasooly99@yahoo.com

فیسبوک ادرس: Shukrullah.Rasooly1

Get more e-books from www.ketabton.com
Ketabton.com: The Digital Library